

وَالسَّابِقُونَ الْأَوَّلُونَ مِنَ الْمُهَاجِرِينَ وَالْأَنْصَارِ وَالَّذِينَ اتَّبَعُوهُمْ بِإِحْسَانٍ

رَضِيَ اللَّهُ عَنْهُمْ وَرَضُوا عَنْهُ . [التوبۃ: ۱۰۰]

## مشاجراتِ صحابہؓ

### اور اہل السنۃ والجماعۃ کا معتدل مسلک

از قلم:

حضرت مولانا اختر امام عادل قاسمی مدظلہم

سابق معین مدرس دارالعلوم دیوبند

وہ تنہم جامعہ ربانی منور واشریف، بہار، انڈیا

بزم شیخ الہند گوجرانوالہ

بِسْمِ اللَّهِ الرَّحْمَنِ الرَّحِيمِ

كتاب: مشاجرات صحابہؓ اور اہل السنۃ والجماعۃ کا معتدل مسلک  
از قلم: حضرت مولانا اختر امام عادل قادری مدظلہ  
(معہتمم جامعہ ربانی منور واشریف، بہار، انڈیا)  
ناشر: بزم شیخ الہند گوجرانوالہ۔ پاکستان  
اشاعت: ربیع الاول ۱۴۳۳ھ را کتوبر ۲۰۲۲ء

رابط: 0301-8264481

khurramszd2014@gmail.com

## فہرست

- |    |  |
|----|--|
| ۵  | کلماتِ تبریک: حضرت مولانا اختر امام عادل قاسمی مدظلہم          |
| ۶  | حرفے چند: حافظ خرم شہزاد                                       |
| ۹  | ۱۔ صحابیت ایک وہی مرتبہ ہے، کسی نہیں                           |
| ۱۳ | ۲۔ تمام صحابہؓ قابل اتباع ہیں                                  |
| ۱۳ | ۳۔ صحابگی شناخت رسول اللہ ﷺ کی نسبت سے ہے، عمل نہیں!           |
| ۱۵ | ۴۔ عدالت و ثقہت کے لیے صحابیؓ ہونا کافی ہے                     |
| ۱۶ | ۵۔ جو چیز صحابہؓ سے ثابت ہو وہ بدعت نہیں                       |
| ۱۶ | ۶۔ نسبت صحابیت لازوال اور حسن خاتمه کی ضامن ہے                 |
| ۱۷ | ۷۔ جماعت سے باہر کا شخص امام کو لقب نہیں دے سکتا               |
| ۱۸ | ۸۔ صحابہؓ فرض کے جرح و تقید سے بالاتر ہیں۔ علماء امت کا اتفاق  |
| ۱۹ | ۹۔ صحابہؓ کے اختلافات میں بڑی حکمت الہی پوشیدہ ہے              |
| ۲۰ | ۱۰۔ ایک بڑا سبب تکمیل شریعت ہے                                 |
| ۲۱ | ۱۱۔ اختلاف اصول کا نہیں فروع کا اور وسعت عمل کا ہے             |
| ۲۱ | ۱۲۔ صحابہؓ کا اختلاف حق و ناحق کا نہیں، ترجیح کا تھا           |
| ۲۳ | ۱۳۔ اختلافاتِ صحابگی تاویل کرنا، بہتر محتمل متعین کرنا واجب ہے |
| ۲۳ | ۱۴۔ تاویل معلوم نہ ہو تو بااتفاق اہل سنت توقف و کف لسان واجب   |
| ۳۲ | ۱۵۔ صحابہؓ سے بعض رکھنے والا خارج از اسلام ہے                  |

- ۱۶۔ صحابہؓ کے علمی اختلافات ۳۳
- ۱۷۔ سیاسی اختلافات اور مشاجرات ۳۴
- ۱۸۔ اختلافات صحابہؓ جماعت میں نہیں، مخلوط جماعت میں پیدا ہوئے! ۳۵
- ۱۹۔ صحابہؓ ایک دوسرے کے حق میں بے حد مخلص اور خیر خواہ تھے ۳۷
- ۲۰۔ تاریخی روایات کے ذریعہ کسی صحابیؓ کو مطعون کرنا درست نہیں ۳۸
- ۲۱۔ تاریخ اسلام کی کوئی مستند کتاب موجود نہیں ہے ۳۸
- ۲۲۔ صحابہؓ پر الزامات والی ایک روایت بھی واضح اور مستند نہیں! ۴۲
- ۲۳۔ [۱] حضرت امیر معاویہؓ پر حضرت علیؓ کے سب و شتم کا الزام! ۴۳
- ۲۴۔ [۲] حضرت عمر بن یاسرؓ کی شہادت کے ذریعہ حضرت امیر معاویہؓ کو مطعون کرنا! ۴۶
- ۲۵۔ [۳] حضرت معاویہؓ پر حضرت امام حسنؓ گوژہ ردینے کا الزام! ۴۷
- ۲۶۔ [۴] حضرت امیر معاویہؓ پر محمد بن ابی گبرؓ کے قتل کا الزام! ۵۰
- ۲۷۔ [۵] حضرت معاویہؓ پر حضرت ابن عباسؓ کے تبصرہ والی روایت ۵۱
- ۲۸۔ [۶] حضرت معاویہؓ پر باطل طریقے سے مال کھانے اور قتل ناجی کا الزام! ۵۳
- ۲۹۔ حواشی ۵۶

## كلماتِ تبریک

حضرت مولانا اختر امام عادل قاسمی دامت برکاتہم  
 (مہتمم جامعہ ربانی، منور واشریف، ضلع سمسکی پور بہار، انڈیا)

الحمد لله و كفى والصلوة والسلام على محمد المصطفى اما بعد!  
 حقير رقم الحروف كامضمون ”مشاجرات صحابہؓ اور اہل سنت والجماعۃ کا مسلک  
 اعتدال“ حالیہ دنوں رسالہ دار العلوم دیوبند (اگست و ستمبر ۲۰۲۲ء) میں شائع ہوا ہے، محترم  
 جناب حافظ خرم شہزاد صاحب (گوجرانوالہ، پاکستان) جو فکر و مطالعہ کا اعلیٰ ذوق رکھتے ہیں،  
 کوئی مضمون پسند آیا، اور وہ اس کو اپنے علمی تحقیقی ادارہ ”بزم شیخ الہند گوجرانوالہ“ سے کتابی  
 صورت میں شائع کرنا چاہتے ہیں، میری طرف سے ان کو بصدق خلوص اس کی اجازت ہے۔  
 اللہ پاک اس کتاب کی اشاعت کو نفع بخش بنائے اور حافظ صاحب موصوف کے  
 علمی، فکری اور اشاعتی سفر کو قبول فرمائے۔ آمين

(حضرت مولانا) اختر امام عادل قاسمی

۱۴۲۲ھ ارجمند المظفر

مطابق ۱۵ ستمبر ۲۰۲۲ء، بروز جمعرات

## حرفِ چند

”مشاجراتِ صحابہؓ“، ایک حساس علمی مسئلہ ہے، اور اس میں اکثر لوگ بغیر علم و تحقیق چند غلط تاریخی روایات کی بنیاد پر فضول مباحثوں میں الجھے اور صحابہ کرام رضی اللہ عنہم اجمعین کو ہدفِ تقدیم بناتے ہوئے نظر آتے ہیں۔ خاص طور پر پروشل میڈیا پر ایک عرصہ سے یہ مہم جاری ہے۔ (معاذ اللہ)

اہل سنت کے اکابر نے اس موضوع پر ہر دور میں قلم اٹھایا اور علم و تحقیق کے ذریعے ان مقدس شخصیات پر لگائے (گھڑے) گئے الزامات کا دلائل کے ساتھ ثبت علمی طور پر رد کیا اور دفاع و ناموسِ صحابہ کرام کا حق ادا کر دیا۔ دورِ حاضر کے معروف محقق اور مصنف حضرت علامہ ڈاکٹر خالد محمود صاحبؒ نے اس موضوع پر چند مدلل کتب بھی تصنیف فرمائیں۔ اللہ تعالیٰ جزئے خیر عطا فرمائیں صوبہ بہار (انڈیا) کے معروف عالم دین، محقق اور مصنف حضرت مولانا اختر امام عادل قاسمی دامت برکاتہم (مہتمم جامعہ ربانی، منوروا شریف، ضلع سمستی پور بہار) کو کہ جنہوں نے حضرت علامہ ڈاکٹر خالد محمود صاحبؒ کی کتب کی روشنی میں ”مشاجراتِ صحابہؓ“ و اہل سنت والجماعۃ کا مسلک اعتدال“ کے عنوان سے ایک تحقیقی مقالہ تحریر فرمایا، اور یہ مقالہ عالم اسلام کے عظیم دینی و فکری مرکز دارالعلوم دیوبند کے ترجمان ماہنامہ ”دارالعلوم“ دیوبند میں (ماہ اگسٹ و ستمبر ۲۰۲۲ء) شائع بھی ہوا۔

جب یہ علمی و تحقیقی مقالہ راقم کی نظر سے گذرات تو سوچا کیوں نہ اسے الگ کتابی

صورت میں تیار کر کے شائع کروایا جائے۔ اسی دوران صاحبِ مقالہ حضرت مولانا اختر امام عادل قاسمی دامت برکاتہم سے رابطہ ہوا، اور ان کو اس عزم اور ارادہ سے آگاہ کیا تو انہوں نے نہ صرف خوشی و مسرت کا اظہار فرمایا بلکہ اس مقالے کو شائع کرنے کی باضابطہ تحریری اجازت سے بھی نوازا (جو کتاب کے آغاز میں شامل ہے) فجز اصم اللہ تعالیٰ

اب ہم اس رسالے کو ”بزم شیخ الہند گوجرانوالہ“ کی جانب سے شائع کر رہے ہیں۔ دعا ہے کہ اللہ تعالیٰ اس خدمت کو اپنی بارگاہ میں قبول فرمائیں اور اس تحریر کو ہم سب کے لیے نفع بخش بنادیں۔ آمین یا رب العالمین

حافظ خرم شہزاد

(خادم بزم شیخ الہند گوجرانوالہ)

۲۵ ستمبر ۲۰۲۲ء

## بِسْمِ اللّٰهِ الرَّحْمٰنِ الرَّحِيْمِ

متکلم اسلام حضرت مولانا علامہ ڈاکٹر خالد محمود رحمۃ اللہ علیہ (متوفی ۲۰ رمضان المبارک ۱۴۳۱ھ مطابق ۱۷ اگری ۲۰۲۰ء) عصر حاضر کے ممتاز محقق اور اسلامی افکار و نظریات کے مستند ترجمان تھے، فرقہ باطلہ کی تاریخ اور ان کے مسائل و افکار پر ان کی گہری نظر تھی، اس موضوع پر انہوں نے بینظیر خدمات انجام دیں، ان کی کتابیں اس باب میں سند کا درجہ رکھتی ہیں۔ اس ضمن میں ناموسِ صحابہؓ کا تحفظ بھی ان کا خاص موضوع تھا، صحابہؓ کا مقام و معیار، صحابہؓ پر ہونے والے اعتراضات کا دفاع اور ان کے باہمی اختلافات جیسے حساس مسائل پر آپ کے قلم سے انتہائی محققانہ اور زندہ تحریر یہیں معرض وجود میں آئیں اور اہل السنۃ والجماعۃ اور سلف صالحین کے مسلک اعتدال کی شاندار ترجمانی آپ نے فرمائی۔

زیر نظر مضمون میں مشاجراتِ صحابہؓ پر آپ کی قیمتی تحقیقات و افادات سے ہم استفادہ کریں گے، اس موضوع پر بہت سی قیمتی چیزیں علامہ صاحبؒ کی کتابوں اور تحریروں میں پھیلی ہوئی ہیں، جن کو اگر ایک جگہ جمع کر دیا جائے تو وہ ایک مستقل کتاب بن جائے گی۔ یہ موضوع انتہائی حساس اور قدیم ہے، جو شروع سے ہی علماء اور مصنفوں کے یہاں زیر بحث رہا ہے اور اکثر افراط و تفریط کا بھی شکار رہا ہے، جس کے نتیجے میں کئی فرقے وجود میں آئے؛ لیکن سلف صالحین نے ہمیشہ جادہ اعتدال کو قائم رکھا۔

## صحابت ایک وہی مرتبہ ہے، کبھی نہیں!

یہاں سب سے پہلے اصولی طور پر مقام صحابت کی حقیقت و نزاکت کو سمجھنا ضروری ہے، اکثر فتنے اور غلط فہمیاں اسی حقیقت کا پورا دراک نہ کرنے کی بنا پر پیدا ہوئیں: صحابت ایک وہی مرتبہ ہے، کوئی کبھی شے نہیں ہے، حضرت عبداللہ بن مسعودؓ اور حضرت عبداللہ بن عمرؓ اگر امام ابوحنیفہؓ سے علم میں آگے نکل گئے تو اس کی وجہ اس کے سوا کیا ہو سکتی ہے کہ اللہ تعالیٰ نے انھیں حضور اکرم ﷺ کی پہلی زندگی میں پیدا کیا، یہ ان کی اپنی کبھی شے نہیں تھی اور پھر یہ فیصلہ اللہ رب العزت کا اپنا تھا کہ حضور ﷺ خاتم النبیین ہیں، آپ ﷺ کے بعد کوئی نبی پیدا نہ ہوگا، جب یہ ایک قطعی بات ٹھہری تو یہ بات بھی اپنی جگہ قطعی ہے کہ اب آئندہ کوئی شخص صحابی نہ ہو سکے گا۔ اس سے عقیدہ بھی ایک قطعی صورت اختیار کرتا ہے کہ صحابت ایک وہی چیز ہے، کوئی کبھی شے نہیں ہے، اس دعویٰ پر کئی دلیلیں پیش کی جاسکتی ہیں، مثلاً ساری انسانیت رضاۓ الہی کی جستجو میں ہے اور یہی عامہ ہدایت بھی ہے، لیکن صحابہؓ کی ایسی مقدس جماعت ہے کہ اس کی رضاخود اللہ پاک چاہتے ہیں؛ بلکہ ان کی اتباع کرنے والوں کو بھی اس مرتبہ کا حقدار بتایا گیا ہے، ارشاد باری تعالیٰ ہے:

وَالسَّائِقُوْنَ الْأَوْلُوْنَ مِنَ الْمُهَاجِرِيْنَ وَالْأَنْصَارِ وَالَّذِيْنَ اتَّبَعُوْهُمْ

بِإِحْسَانٍ رَضِيَ اللَّهُ عَنْهُمْ وَرَضُوا عَنْهُ - (۱)

”اور جو لوگ دین میں سب سے پہلے بھرت کرنے والے اور (ان کی) مدد کرنے والے ہوئے اور جو ان کے پیرو ہوئے نیکی کے ساتھ، اللہ راضی ہو ان سے اور وہ راضی ہوئے اللہ سے۔“

اس سے واضح ہوتا ہے کہ انسانی تاریخ میں ایک ایسا طبقہ بھی ہوا ہے جس کی رضا

خود پر ودگار عالم کو مطلوب ہے، ظاہر ہے کہ یہ چیز کسب سے حاصل نہیں ہو سکتی۔

ایک اور آیت کریمہ پر غور کریں:

وَالْزَمْهُمْ كَلِمَةَ التَّقْوَىٰ وَكَانُوا أَحَقُّ بِهَا وَأَهْلَهَا وَكَانَ اللَّهُ بِكُلِّ  
شَيْءٍ عَلِيمًا۔ (۲)

”اللہ تعالیٰ نے ان کے لیے صفتِ تقویٰ لازم کر دی اور واقعی اس کے حقدار اور اہل  
اور اہل تھے۔“

اللہ تبارک و تعالیٰ کا انھیں چن لینا اور یہ کہنا کہ وہ پہلے سے اس کے حقدار اور اہل  
تھے، یہ شرفِ صحافیت کے وہی مرتبہ ہونے کی روشن دلیل ہے۔

یہ بات مولانا ابوالکلام آزادؒ نے سورہ توبہ (آیت: ۲۳) کی تفسیر کے تحت ان  
الفاظ میں کہی ہے:

” بلاشبہ و مبالغہ کہا جا سکتا ہے کہ دنیا میں انسانوں کے کسی گروہ نے کسی انسان  
کے ساتھ اپنے سارے دل اور اپنی ساری روح سے ایسا عشق نہیں کیا ہو گا، جیسا  
کہ صحابہ رضی اللہ عنہم نے اللہ تعالیٰ کے رسول ﷺ سے راہ حق میں کیا، انھوں  
نے اس محبت کی راہ میں سب کچھ قربان کر دیا جو انسان کر سکتا ہے اور پھر اس کی  
راہ سے سب کچھ پایا جو انسان کی کوئی جماعت پا سکتی تھی۔“ (۳)

اسی کے ساتھ خود صحابی رسول ﷺ حضرت عبد اللہ بن مسعودؓ کا اظہار حقیقت بھی  
ملاحظہ فرمائیں:

ابن مسعود - رضی اللہ عنہ - قال من كان مستنًّا بمن قد ماتَ فان

الْحَى لَا تُؤْمِنُ عَلَيْهِ الْفِتْنَةُ، اولئک اصحاب محمد - صلی اللہ علیہ

وسلم۔ کانوا افضل هذه الامة ابرها قلوباً واعمقها علماؤ القممها  
تكلفاً اختارهم الله لصحبة نبیه ولا قامة دینه فاعرِفو الهم فضلهم  
وابيَّعوا هم على اثرهم وتمسکوا بما استطعتم من اخلاقِهم وسيرهم  
فانهم كانوا على الهدى المستقيم۔ (۲)

”حضرت عبداللہ بن مسعودؓ سے مُنقول ہے آپ نے فرمایا جس کو کسی کی  
اقتراء، ہی کرنا ہوا سے چاہیے کہ وہ ان کی اقتداء کرے جو اس دنیا سے جا چکے ہیں؛  
کیونکہ زندہ شخص فتنوں سے مامون نہیں ہے، جو جا چکے وہ حضور اکرم ﷺ کے  
صحابہؓ تھے، جو اس امت کے افضل ترین لوگ تھے، (کتنم خیر امة اخر جلت  
للناس) ان کے دل سب سے زیادہ نیکی سے لبریز تھے، ان کا علم بہت گہرا تھا  
اور ظاہر داری ان میں بہت کم تھی، اللہ تعالیٰ نے ان کو اپنے نبی کی صحابیت کے  
لیے اور دین کو قائم کرنے کے لیے چون لیا تھا، ان کا یہ مرتبہ انھیں اللہ تعالیٰ کی عطا  
تھی (وہی تھا) سوان کا حق پچانو اور ان کے پیچھے چلو وہ بیٹک راہ مستقیم پر تھے۔“

حضرت عبداللہ بن مسعودؓ کی اس شہادت سے صاف پتہ چلتا ہے کہ صحابیت ایک  
عطائے خداوندی ہے اور صحابہؓ کے بارے میں کسی فتنہ کا اندیشہ نہیں ہے؛ اس لیے خطیب  
بغدادی (۳۶۳ھ) اور بے شمار علماء سلف وخلف نے صراحت کی ہے کہ:

عدالة الصحابة ثابتة معلومة بتعديل الله لهم واخباره عن طهارتهم  
واختياره لهم في نص القرآن۔ (۵)

”صحابہؓ کی عدالت ایک ثابت شدہ اور معلوم حقیقت ہے؛ اس لیے کہ خود  
اللہ تعالیٰ نے ان کی تعدل اور ان کے دلوں کی شان طہارت بیان فرمائی اور

بقرتِ قرآنی شرفِ صحابیت کے لیے ان کا انتخاب فرمایا۔“

جس طرح کعبہ قبلہ نماز ہے صحابہ قبلہ اقوام ہیں، قرآن کریم کی اس آیت کریمہ

کے پہلے مخاطب صحابہؓ ہی ہیں:

وَكَذَلِكَ جَعَلْنَاكُمْ أُمَّةً وَسَطَا لِتَكُونُوا شُهَدَاءَ عَلَى النَّاسِ وَيَكُونُوا

الرَّسُولُ عَلَيْكُمْ شَهِيدًا۔ (البقرۃ: ۱۲۳)

”اور اسی طرح ہم نے تم کو امت و سط بنایا، تاکہ تم لوگوں پر گواہ ہو جاؤ اور

رسول تم پر گواہ ہوں۔“ (۶)

اسی لیے حضرت عمر رضی اللہ عنہ نے صحابہؓ سے فرمایا، دیکھو! غلطیوں سے بچتے

رہنا، لوگ تمہاری غلطیوں کو بھی اپنالیں گے، آپ نے حضرت طلحہ رضی اللہ عنہ کو حالتِ احرام

میں رنگ دار چادر پہننے سے یہی کہہ کر منع فرمایا:

انکم ایها الرهط ائمۃ یقتدى بکم الناس فلو ان رجالاً جاھاً رأى

هذا الشوب لقال ان طلحۃ بن عبید اللہ کان یلبس الشیاب المصبغة

فی الاحرام فلا تلبسوها ایها الرهط شيئاً من هذه الشیاب

المصبغة۔ (۷)

”آپ حضرات پیشوائیں، لوگ آپ کی پیروی کرتے ہیں، اگر کوئی عام آدمی

(جو اس رنگ سے واقف نہ ہو) اسے دیکھے تو کہے گا کہ طلحہ بن عبید اللہ احرام

میں رنگ دار کپڑے پہننے تھے؛ اس لیے حالتِ احرام میں رنگین کپڑوں سے

اجتناب کریں۔“ (۸)

## تمام صحابہؓ قابل اتباع ہیں!

پھر صحابہؓ کرامؓ میں درجات کے فرق کے باوجود اتباع کے لیے یہ ضروری نہیں کہ وہ سابقین اولین ہی میں سے ہوں، بہارِ نبوت کے جو پھول آخر میں کھلے وہ بھی اسی گلستانِ نبوت کے ہیں اور اللہ تعالیٰ کا وعدہ جنت سب ہی سے ہے:

لَا يَسْتَوِي مِنْكُمْ مَنْ أَنْفَقَ مِنْ قَبْلِ الْفُتُحِ وَقَتْلَ أُولَئِكَ أَعْظَمُ دَرَجَةً  
مِنَ الَّذِينَ أَنْفَقُوا مِنْ بَعْدِ وَقْتُلُوا وَكَلَّا وَعَدَ اللَّهُ الْحُسْنَى وَاللَّهُ بِمَا  
تَعْمَلُونَ خَبِيرٌ۔ (۹)

”تم میں برابر نہیں وہ جنہوں نے فتح مکہ سے پہلے خرچ کیا اور جہاد کیا، وہ مرتبہ میں ان سے بڑے ہیں، جنہوں نے فتح مکہ کے بعد خرچ کیا اور جہاد کیا اور اللہ کا وعدہ جنت سب کے لیے ہے اور اللہ تعالیٰ تھمارے (گذشتہ آئندہ) تمام اعمال سے باخبر ہے۔“

سابقین اولین اور فتح مکہ کے بعد ایمان لانے والے دونوں شرف صحابیت رکھتے ہیں، جو طبقہ ان کے پیچھے چلا، وہ تابعین کہلایا، یہ حضرات تابعین، اسی لیے بنے کہ صحابہؓ سب کے سب متبوعین (جو قابل اتباع ہوں) ہیں اور امت کے ذمہ ہے کہ ان کے نقش پا سے زندگی کی راہیں روشن کرے۔

نبوت اور صحابیت کے درمیان صرف دیکھنا شرط ہے، اتباع ضروری نہیں، جس نے ایمان سے آپ ﷺ کے جمال جہاں آراء کو دیکھا صحابیت پا گیا؛ لیکن اگلوں کے لیے صرف دیکھنا کافی نہیں اتباع بھی لازم ہے۔ (۱۰)

## صحابہؓ کی شناخت رسول اللہ ﷺ کی نسبت سے ہے عمل سے نہیں!

صحابہؓ کی پہچان عمل سے نہیں رسول اللہ صلی اللہ علیہ وسلم کی نسبت سے ہے؛ اس

لیے ارشادِ نبوی ہے:

عن عبد الله بن مغفل قال قال رسول الله صلى الله عليه وسلم،  
 أَللّٰهُ أَللّٰهُ فِي اصْحَابِي! أَللّٰهُ أَللّٰهُ فِي اصْحَابِي! لَا تَتَخَذُوهُمْ غَرْضًا  
 بعده، فمن احبهم فبحبى احبهم ومن ابغضهم فيبغضى ابغضهم  
 ومن آذاهم فقد آذانى ومن آذانى فقد آذى الله ومن آذى الله  
 يوشك ان ياخذه۔ (۱۱)

”اللہ تعالیٰ سے ڈرو، اللہ تعالیٰ سے ڈرو! میرے صحابہؓ کے بارے میں،  
 میرے بعد انھیں کبھی کسی اعتراض کا نشانہ نہ بنا سو جس نے ان سے محبت  
 کی (وہ ان اعمال سے نہیں) وہ میری نسبت سے کی (کہ وہ میرے صحابیؓ ہیں)  
 اور جس نے ان سے بغض رکھا دراصل اس نے مجھ سے بغض رکھا، جس نے  
 میرے صحابہؓ کو کوئی اذیت دی، اس نے مجھے اذیت دی اور جس نے مجھے  
 اذیت دی اس نے اللہ تعالیٰ کو اذیت دی اور جس نے اللہ تعالیٰ کو اذیت دی، وہ  
 اس کی گرفت سے کہاں فتح سکے گا۔“

یہ حدیث تو اتر طبقات کے ساتھ امت میں چلی آرہی ہے، اسناد کے پہلو سے  
 اس میں غرابت ہو تو اس سے یہ حدیث مجرد نہیں ہوتی، یہ اسی طرح ہے جیسے قرآن کریم  
 تو اتر طبقات کے ساتھ منقول ہوتا چلا آرہا ہے اور وہ کہیں تو اتر اسناد کا محتاج نہیں ہے،  
 حضرت امام شاہ ولی اللہ محدث دہلویؒ نے ”قرۃ العینین“ میں اس اصول کی تصریح کی ہے۔  
 اس حدیث سے ظاہر ہوتا ہے کہ صحابہؓ کے اعمال کو زیر بحث لانا درست نہیں، ان  
 سے مومن کی عقیدت و محبت ان کے اعمال اور نیکیوں کی وجہ سے نہیں بلکہ اس روشنیت رسالت  
 سے ہے کہ وہ حضور اکرم صلی اللہ علیہ وسلم کے صحابی ہیں، تو ظاہر ہے کہ ان کے کسی عمل پر بھی

انگلی نہ اٹھائی جائے گی اور نہ ان پر کسی کو تلقید کا حق ہوگا، کیونکہ یہ فی الواقع اس رشتہ پر حملہ ہوگا جو صحابہ کرامؐ کو بارگاہِ رسالت آب صلی اللہ علیہ وسلم سے حاصل ہے۔ (۱۲)

### عدالت و ثقہت کے لیے صحابیٰ ہونا کافی ہے

یہ بات یقینی طور پر حق ہے کہ صحابہؓ میں ایک بھی ایسا نہ تھا جو غیر ثقہ ہو یا جو دین میں کوئی غلط بات کہے، سرخیل محمد ثین حضرت علامہ عینی (۷۵۷ھ) لکھتے ہیں:

لیس فی الصحابة من يكذب وغير ثقة۔ (۱۳)

جب کوئی حدیث کسی صحابیٰ سے مروی ہو اور اس کے نام کا پتہ نہ چلے تو وہ راوی کبھی مجہول الحال نہ سمجھا جائے گا، صحابیٰ ہونے کے بعد کسی اور تعارف یا تعدل کی حاجت نہیں، علامہ ابن عبدالبر مالکی (۴۶۳ھ) لکھتے ہیں:

ان جمیعهم ثقات مامونون عدل رضی فواجع قبول مانقل کل  
واحد منهم وشهدوا به على نبیه۔ (۱۴)

”سب صحابیٰ ثقہ اور امانت دار ہیں، اللہ ان سے راضی ہو ان میں سے ہر ایک نے جو بات اپنے نبی صلی اللہ علیہ وسلم سے نقل کی اور اس کے ساتھ اپنے نبی کے عمل کی شہادت دی (لفظاً ہو یا عملًا) وہ واجب القبول ہے۔“

خطیب بغدادی (۴۶۳ھ) لکھتے ہیں کہ صحابہ کرامؐ مخلوق میں سے کسی کی تعدل کے محتاج نہیں، یہ اس لیے کہ اللہ تعالیٰ جوان کے باطن پر پوری طرح مطلع ہے ان کی تعدل کر چکا ہے:

فلا يحتاج احد منهم مع تعديل الله لهم المطلع على بواطنهم الى  
تعديل احد من الخلق له۔ (۱۵)

”صحابہؓ“ میں سے کوئی بھی مخلوقات میں سے کسی کی تعدل کا محتاج نہیں، اللہ تعالیٰ جو ان کے قلوب پر مطلع ہے اس کی تعدل کے ساتھ اور کسی کی تعدل کی ضرورت نہیں۔

جو چیز صحابہؓ سے ثابت ہو وہ بدعت نہیں!

ہر وہ قول اور فعل جو ان سے منقول نہیں بدعت ہے، سو یہ حضرات خود بدعت کا موضوع نہیں ہو سکتے، ان کے کسی عمل کا حکم نہیں کیا جاسکتا، حافظ ابن کثیر<sup>(۷۷۲ھ)</sup> لکھتے ہیں:

کل فعل و قول لم يثبت عن الصحابة رضي الله عنهم هو  
بدعة۔ (۱۶)

”دین کے بارے میں کوئی قول اور کوئی فعل جو صحابہؓ سے ثابت نہ ہو بدعت ہے۔“

صحابی رسول حضرت حذیفہ بن الیمان<sup>(۳۲ھ)</sup> فرماتے ہیں:

کل عبادة لم يتبعدها اصحاب رسول الله صلى الله عليه وسلم  
فلا تعبدوها۔ (۱۷)

”دین کا ہر وہ عمل جسے صحابہؓ نے دین نہیں سمجھا اسے تم بھی دین نہ سمجھنا۔“ (۱۸)

نسبت صحابیت لا زوال اور حسن خاتمه کی ضامن ہے

بعد کے ادوار میں صحابہؓ کے درمیان اختلاف و نزاع یہاں تک کہ جنگ و جدل کے جو واقعات پیش آئے ان کی بنا پر کسی بھی صحابی کو تنقید کا نشانہ بنانا قطعی درست نہیں، اس لیے کہ واقعات و حادثات سے وہ نسبت منقطع نہیں ہوئی جو ان کو سر کا رد و عالم صلی اللہ علیہ

وسلم سے حاصل تھی۔ وہ نسبت لازوال ہے، امت کو ہدایت یہ دی گئی ہے کہ وہ صرف نسبت پر نگاہ رکھیں، صحابہؓ کو واقعات کے آئینے میں نہیں بلکہ نسبت نبوی کے آئینے میں دیکھیں، عالم الغیوب رب کائنات کو تو بعد میں پیش آنے والے تمام واقعات کی پہلے سے خبر تھی، اس کے باوجود صحابہؓ کو پرواہ رضوان عطا کرنا اور ان کی تعدل و تزکیہ بیان کرنا اس بات کی دلیل ہے کہ صحابہؓ کے لیے یہ واقعات اصل نہیں ہیں؛ بلکہ نسبت اصل ہے۔ نیز اس سے یہ بھی ثابت ہوتا ہے جس طرح اس نسبت کا حصول اختیاری نہیں ہے، اسی طرح اس کا زوال یا انقطاع بھی کسی کے اختیار میں نہیں، زندگی کے درمیانی وقفات میں خواہ کیسے ہی انقلابات پیش آئیں اس بات کی ضمانت ہے کہ خاتمہ بہر حال خیر پر ہو گا۔

### جماعت سے باہر کا شخص امام کو لقمہ نہیں دے سکتا

صحابہؓ کے باہمی اختلافات و نزعات کی بنابر عالم مسلمانوں کو یہ حق نہیں پہنچتا کہ وہ کسی صحابیؓ پر انگلی اٹھائے، یا ان کو تنقید کا ہدف بنائے۔ علامہ خالد محمودؒ نے اس کی ایک بڑی پیاری فقہی مثال دی ہے:

”فقہ کا ایک مسئلہ ہے کہ امام نماز پڑھائے اور کسی مشابہ پر قرآن پڑھنے میں غلطی کرے، تو اگر کوئی شخص جو جماعت میں شریک نہیں اسے لقمہ دے اور امام اس پر اعتماد کر کے اس کے لقمہ کو قبول کر لے، تو سب کی نمازوں کو جائے گی، یہ کیوں؟ جب کہ وہ لقدمہ صحیح تھا یہ صرف اس لیے کہ لقدمہ دینے والا نماز کے باہر تھا اور لقدمہ لینے والا نماز کے اندر تھا، جو نماز کے اندر ہے وہ اللہ کے حضور حاضر ہے اور جو نماز سے باہر ہے وہ کسی اور کام میں بھی مشغول ہو سکتا ہے اور ظاہر ہے کہ یہ اس درجے میں نہیں جس میں وہ ہے، جو نماز میں اللہ کے حضور حاضر ہے۔

سو جس طرح نماز سے باہر والا نماز کے اندر والے کو لقمہ نہیں دے سکتا گونماز

کے اندر والا واقعی غلط پڑھ رہا تھا، اس طرح کوئی عام امتی کسی صحابیٰ پر انگلی نہیں اٹھا سکتا، گوہ صحابیٰ اپنی کسی بات یا تحریک میں غلطی پر ہو۔

اسلام میں بڑوں کے احترام کے جو آداب سکھائے گئے ہیں ان میں یہ صورت بہت اہم ہے۔ ان آداب میں سے ایک بڑا ادب یہ ہے کہ کوئی عام امتی کسی صحابیٰ پر تنقید نہ کرے، اس کی ہر غلطی کو بھی اس کی اجتہادی بات سمجھے، ہماری عقائد کی جملہ کتابوں میں صحابہؓ کو ہر تنقید سے بالا رکھا گیا ہے، خواہ یہ حضرات (صحابہ کرام رضی اللہ عنہما اجمعین) آپس میں ایک دوسرے کے بارے میں کتنی سخت زبان کیوں نہ اختیار کریں؛ لیکن اس کے حوالے سے عام افراد امت کو ان پر زبان دراز کرنے کی اجازت نہیں ملتی۔ (۱۹)

### صحابہؓ ہر قسم کے جرح و تنقید سے بالاتر ہیں۔ علماء امت کا اتفاق!

چنانچہ سلف و خلف کا اس پر اتفاق ہے کہ صحابیت کی نسبت ہی عدالت و ثقاہت کے لیے کافی ہے، مزید کسی تحقیق کی ضرورت نہیں اور اعمال و واقعات کی بنا پر کسی صحابی رسول پر تنقید جائز نہیں، صحابہؓ ہر قسم کے جرح و تنقید سے بالاتر ہیں، ان کے اختلافات خواہ وہ علمی و فلکری ہوں یا سیاسی و حرbi، سب اجتہاد پر منی ہیں، کسی بد نیتی اور فساد پر نہیں اور اجتہاد غلط بھی ہو تو قابل اجر ہے، لائق مواخذہ نہیں ہے؛ اس لیے صحابہؓ کے اختلافات کے بارے میں کوئی تاریخی واقعہ سامنے آئے تو اس کی تاویل کی جائے گی اور کوئی محمل حسن معین کیا جائے گا اور اگر صواب و خطأ کچھ سمجھ میں نہ آئے تو بھی توقف اور کف لسان واجب ہے، کسی اظہار رائے یا ذہنی قیاس آرائی کی اجازت نہیں ہے، یہ مقام ہی ایسا ہے کہ زبان کھولنا بھی گناہ ہے۔

علامہ ابن اثیر الجزری (۶۳۰ھ) اس سوال کا جواب دیتے ہوئے کہ صحابہؓ جرح

سے بالا کیوں ہیں؟، لکھتے ہیں:

والصحابۃ یشارکون سائر الرواۃ فی جمیع ذلک الافی الجرح  
والتعديل فان کلهم عدول لا یتطرق اليهم الجرح لان الله عزو جل  
ورسوله زکاهم وعدلاهم وذلک مشهور لا تحتاج لذکرہ۔ (۲۰)

”صحابہؓ دوسرے راویوں کے ساتھ ہر بات میں شریک ہیں؛ مگر جرح  
وتعديل میں وہ دوسروں کے درجے میں نہیں، یہ سب کے سب عادل ہیں،  
جرح ان کی طرف را نہیں پاتی؛ کیونکہ اللہ تعالیٰ اور اس کے رسول صلی اللہ علیہ  
وسلم نے ان کا تزکیہ کر دیا ہے اور ان کی تعديل کر دی ہے اور یہ بات اتنی روشن  
ہے کہ اس کے دھرانے کی ضرورت نہیں۔“ (۲۱)

### صحابہؓ کے اختلافات میں بڑی حکمت الہی پوشیدہ ہے

صحابہؓ میں جو اختلافات ظاہر ہوئے یا خود عہد نبوت میں بعض خلاف شان چیزیں  
ان کی طرف سے سامنے آئیں، ان میں بڑی حکمت الہی پوشیدہ ہے، عہد نبوی میں بعض  
صحابہؓ سے جو خلاف شان اعمال سرزد ہوئے ان کا مقصد دراصل تکمیل شریعت تھا اور ان  
حضرات کو بطور اسباب استعمال کیا گیا اور عہد نبوی کے بعد جو چیزیں رونما ہوئیں ان میں بھی  
اجتہاد کی کئی جہتوں کو روشنی میں لانا مطلوب تھا، علاوہ آخری حالات کے اعتبار سے کسی صحابیؓ  
کا خاتمه غلط فکر عمل پر نہیں ہوا؛ بلکہ ایسے حالات پیدا ہوئے کہ وہ راہِ صواب یا راہِ اعتدال پر  
قام ہو گئے اور پھر ان کی وفات ہوتی۔

اختلافات کے باوجود صحابہؓ خیر امت کے مقام پر فائز رہے، قرآن کریم نے  
باہمی جگگ کو ایمان کے منافی قرار نہیں دیا ہے۔ (۲۲)

وَإِن طَائِفَاتٍ مِّنَ الْمُؤْمِنِينَ اُقْتُلُوا فَأَصْبِلُهُوا بَيْنَهُمَا فَإِنْ بَعْثُتُ

إِحْدَاهُمَا عَلَى الْأُخْرَى فَقَاتِلُوا الَّتِي تَبْغِيْ حَتَّىٰ تَفِيْءَ إِلَىٰ أَمْرِ اللَّهِ فَإِنْ  
فَاءَتُ فَاصْلِحُوْ بَيْنَهُمَا بِالْعَدْلِ وَاقْسِطُوْ إِنَّ اللَّهَ يُحِبُّ  
الْمُقْسِطِيْنَ [۹] إِنَّمَا الْمُؤْمِنُوْنَ إِخْوَةٌ فَاصْلِحُوْ بَيْنَ أَخْوَيْكُمْ وَاتَّقُوْ اللَّهَ  
لَعَلَّكُمْ تُرَحَّمُوْنَ [۱۰] [۲۳]

”اگر ایمان والوں کی دو جماعتیں باہم اڑ پڑیں تو ان کے درمیان صلح کراو، اگر ایک دوسرے پر زیادتی کرے تو زیادتی کرنے والی جماعت کے ساتھ جنگ کرو یہاں تک کہ وہ حکم خداوندی کی طرف لوٹ آئے، اگر واپس آجائی ہے تو ان کے درمیان عدل کے ساتھ صلح کرادا اور انصاف کا معاملہ کرو، اللہ پاک انصاف کرنے والوں کو پسند کرتے ہیں، ایمان والے تو سب آپس میں بھائی بھائی ہیں، پس بھائیوں کے درمیان صلح کرو اور اللہ سے ڈر و تاکہ تمہارے ساتھ رحم و کرم کا معاملہ کیا جائے۔“

ایک بڑا سبب تکمیل شریعت ہے!

علامہ خالد محمود صاحبؒ لکھتے ہیں:

”صحابہؓ کے اختلاف کا منشاء غلط فہمی تو ہو سکتا ہے، لیکن بد نیتی نہیں، سوء اعتقاد نہیں، ایمان اپنی بنیادی شان سے ان کے دلوں میں جگہ پاچکا ہے، ان میں خون ریزی تک دیکھو تو بدگمانی کو راہ نہ دو، یہ سب بھائی بھائی ہیں، بدگمانی سے انتہا تک بچو، ان میں سے کسی سے بڑے سے بڑا گناہ دیکھو تو بھی بدگمانی نہ کرو، اس کا ظہور بتقاضاۓ فتنہ نہیں ہوا، محض اس حکمت سے وجود میں آیا ہے کہ اس پر شریعت کی ہدایت اترے اور یہ لوگ تکمیل شریعت کے لیے استعمال ہو جائیں۔“

آنحضرت صلی اللہ علیہ وسلم کا کسی وقت نماز کی رکعتوں میں بھولنا از راہ غفلت نہیں تھا، اس کی حکمت الہی کے تحت تھا کہ لوگوں پر سجدہ سہو کا مسئلہ کھلے اور شریعت اپنی پوری بہار سے کھلے۔ سو ایسے امور شریعت کے شانِ نبوت کے خلاف نہ تھے ان کے حالات حضور صلی اللہ علیہ وسلم پر ڈالے گئے اور جو گناہ کی حد تک پہنچتے تھے انھیں صحابہؓ پر ڈالا گیا، اور وہ حضرات اس طرح کی تکمیل شریعت کے لیے بطور سبب استعمال ہو گئے، ان حالات سے گذرنے کے بعد ان کا وہ تقدس بحال ہے جو انھیں بطور صحابیؓ کے حاصل تھا، اور ان کی بھی بدگونی کسی پہلو سے جائز نہیں، اعتبار ہمیشہ اور امور کا ہوتا ہے، اس کے بغیر ان امور اور واقعات کی قرآن کریم سے تطیق نہیں ہوتی۔“

### اختلاف اصول کا نہیں فروع کا اور وسعت عمل کا ہے

صحابہؓ کا باہمی اختلاف اصول کا نہیں فروع کا ہے، حق و باطل کا نہیں وسعت کا ہے، ان میں سے جس کی بات چاہے لے لو، لیکن دوسرے پر جرح نہ کرو اور نہ اسے باطل پر کہو، ان حضرات کے جملہ اعمال و افکار کسی نہ کسی جہت سے حضور صلی اللہ علیہ وسلم سے ہی استناد رکھتے ہیں، حافظ ابن تیمیہ (۷۸۷ھ) نے ائمہ مجتہدین کے مختلف فیہ مسائل کو صحابہؓ کے اعمال سے مند بتایا ہے اور صحابہؓ کے اختلاف کو امت کے لیے وسعت عمل قرار دیا ہے۔ (۲۲)

### صحابہؓ کا اختلاف حق و ناقص کا نہیں، ترجیح کا تھا

تمام اہل سنت کا عقیدہ ہے کہ خلفائے راشدینؓ میں چوتھے خلیفہ حضرت علیؓ ہیں، حضرت معاویہؓ نے ان کی خلافت کو تسلیم نہ کیا؛ لیکن اس میں اہل سنت کا محتاط موقف یہی رہا ہے کہ ان مشاجرات میں حضرت معاویہؓ کو برا بھلا کہنے کی بجائے اسے یوں کہا جائے کہ

ان میں اولیٰ بالحق حضرت علیؓ تھے، یعنی نیت دونوں کی درست تھی، منزل دونوں کی حق تھی، حضرت علیؓ حق کے زیادہ قریب تھے، دوسری طرف باطل، کا لفظلانے سے احتیاط کی جائے، اسے خلاف اولیٰ کہنے سے بات واضح ہو جاتی ہے۔ آپ کے لیے یہ اولیٰ بالحق کی تعبیر خود انسانِ رسالت سے ثابت ہے، اس سے واضح ہوتا ہے کہ حضرت معاویہؓ بھی حق پر تھے۔ حضرت ابوسعید الخدراؓ (۲۷۷ھ) بیان کرتے ہیں، حضور صلی اللہ علیہ وسلم نے

فرمایا:

عن ابی سعید الخدری قال قال رسول الله صلی اللہ علیہ وسلم  
تکون فی امتی فرقتان فتخرج من بینہما مارقة یلی قتلہم او لادهم  
بالحق۔ (۲۵)

”میری امت (سیاسی طور پر) دو حصوں میں بٹ جائے گی، ان دونوں کے درمیان ایک تیسرا فرقہ نکلے گا، اس تیسرا فرقہ مارقة کے قتل کے درپے جوان دو جماعتوں میں سے نکلے گا وہ اپنے اختلاف میں حق کے زیادہ قریب ہوگا۔“  
دیکھئے! حضور صلی اللہ علیہ وسلم نے حضرت امیر معاویہؓ کے حامیوں کو باطل پر کہنے کی وجہے حضرت علیؓ کو اولیٰ بالحق فرمایا ہے، یعنی اصولاً دونوں حق پر ہوں گے؛ لیکن ان میں ایک زیادہ حق پر ہوگا اور ظاہر ہے کہ وہ حضرت علیؓ تھے جو خوارج سے لڑے۔

خود حضرت علیؓ نے بھی کبھی حضرت معاویہؓ کو گمراہ یا باطل پر نہیں کہا؛ بلکہ اپنا ہم عقیدہ قرار دیا، حضرت علیؓ نے ارشاد فرمایا:

وَكَانَ بِدَاءُ امْرِنَا إِنَّا الْقَيْنَا وَالْقَوْمَ مِنْ أَهْلِ الشَّامِ وَالظَّاهِرِ إِنْ رِبَّنَا  
وَاحِدٌ وَنَبِيْنَا وَاحِدٌ وَدَعْوَتِنَا فِي الْإِسْلَامِ وَاحِدَةٌ وَلَا نَسْتَرِيدُهُمْ فِي  
الْإِيمَانِ بِاللهِ وَالْتَّصْدِيقِ بِرَسُولِهِ وَلَا يَسْتَزِدُونَا الْأَمْرُ وَاحِدٌ الْأَمْرُ

اختلافنا فيه من دم عثمان ونحن منه براء۔ (۲۶)

”ہمارے اختلاف کی ابتدا تھی کہ ہم اہل شام آپس میں ٹکرائیں گے اور ظاہر ہے کہ ہم دونوں ایک خدا، ایک نبی اور ایک دعوتِ اسلام پر جمع ہیں، ہم اللہ اور اس کے رسول پر ایمان لانے میں ان سے زیادہ نہیں اور وہ ہم سے ایمان میں زیادہ نہیں، ہم سب ایک ہیں، مساوئے اس کے کہ خونِ عثمانؓ کے بارے میں ہم میں کچھ اختلاف ہوا اور ہم اس سے بری ہیں۔“ (۲۷)

علامہ ابن خلدون رحمۃ اللہ علیہ کہتے ہیں:

انما اختلف اجتهادهم في الحق ما قتلوا عليه وان كان المصيب عليا فلم يكن معاوية قائماً فيها يقصد الباطل انما قصدا الحق واحتطا والكل كانوا في مقاصدهم على الحق۔ (۲۸)

”ان کا اختلاف اجتہادی تھا، گوکہ باہمی جنگوں میں حضرت علیؓ صواب پر تھے؛ لیکن حضرت معاویہؓ کی نیت بھی خیر ہی کی تھی؛ لیکن غلطی ہوئی؛ مگر سب کی نیت خیر ہی کی تھی۔“ (۲۹)

**۳۔ اختلافاتِ صحابہؓ کی تاویل کرنا اور بہتر متحمل متعین کرنا واجب ہے**  
صحابہؓ کے باہمی اختلافات و نزاعات میں تاویل کرنا اور ان کو کسی بہتر متحمل پر محول کرنا واجب ہے، ورنہ سخت فتنہ کا اندیشہ ہے، شرح عقائد میں ہے:

وما وقع بينهم من المنازعات والمحاربات فله محامن وتاوبلات  
فسبهم والطعن فيهم ان كان مما يخالف الا دلة القطعية فكفر  
كقدف عائشةؓ والا بدعة وفسق۔ (۳۰)

”صحابہؓ میں جو اختلافات اور محاربات ہوئے ان سب کے اپنی اپنی جگہ حل

موجود ہیں اور ان کی ایسی توجیہات کی جاسکتی ہیں کہ ہر ایک کا اپنا مقام برقرار رہے، ان بزرگوں کی شان میں طعن کرنا اگر دلائل قطعیہ یقینیہ کے خلاف ہو جیسا کہ حضرت عائشہؓ پر بہتان باندھنا تو یہ یقیناً کفر ہے اور اگر دلائل قطعیہ کی مخالفت نہیں، اخبار آحاد کے خلاف ہے تو یہ بھی بدعت اور بدکاری ہے۔<sup>(۳۱)</sup>

صحابہؓ میں جو اختلافات ہوئے وہ رائے اور فہم کے اختلاف سے ہوئے، بد نیتی کسی کے شامل حال نہ تھی، اگر کسی نے کسی کو خط پر کہا ہے تو ظنی جہت سے ہے، یقینی طور پر ہم کسی کو خط پر نہیں کہہ سکتے:

لایجوز ان ینسب الی احد من الصحابة خطاء مقطوع به و كانوا  
کلهم اجتهدوا فيما فعلوه وارادوا الله عزوجل وهم کلهم لنا ائمه  
وقد تعبدنا بالکف عما شجر بینهم۔<sup>(۳۲)</sup>

”یہ جائز نہیں کہ صحابہؓ کے ان اختلافات میں ہم کسی طرف قطعی خط کی نسبت کریں، ہر ایک نے جو کچھ کیا اپنے اجتہاد سے کیا، اور سب کی مراد اللہ تعالیٰ کو خوش کرنا تھا اور وہ صحابہؓ سب کے سب ہمارے پیشوائیں، ان کے اختلافات سے زبان کو بند رکھنے میں ہم خدا کی رضا جانتے ہیں۔“

تاویل معلوم نہ ہو تو با تقاضی اہل سنت توقف اور کف لسان واجب ہے

حضرت شیخ عبدال قادر جیلانی<sup>(۵۵۶۱ھ)</sup> اس باب میں تفویض کے قائل معلوم ہوتے ہیں، آپ کہتے ہیں، ان (صحابہ کرامؐ) کے اختلاف کو اللہ کے سپرد کیا جائے اور خطاء و صواب کے فیصلے ہم خود نہ کریں۔

تسليم امرهم الى الله عزوجل على ما كان وجرى من اختلاف

علی و طلحہ والزبیر و عائشہ و معاویۃ رضی اللہ عنہم۔ (۳۳)

”ان کا معاملہ جیسا بھی رہا اسے اللہ کے سپر دکیا جائے، حضرت علی، حضرت طلحہ، حضرت زبیر، حضرت عائشہ اور حضرت معاویۃ رضی اللہ عنہم اجمعین کے معاملات کا بھی حکم ہے۔“

حضرت حسن بصریؑ (۱۱۰ھ) جو حضرت علی المرضیؑ کے خلیفہ ہیں، ان کا مسلک بھی توقف ہی معلوم ہوتا ہے۔

قتال شہدہ اصحاب محمد و غبنا و علموا و جھلنا و اجتمعوا

فاتبعنا و اختلفوا فوقفنا۔ (۳۴)

”یہ ایسی جگ تھی جس میں حضور ﷺ کے صحابہؓ سامنے تھے اور ہم وہاں نہ تھے، انہوں نے معاملے کو جانا اور ہم ناواقف رہے، جس پر یہ متفق رہے ہم نے اس کی پیروی کی اور جب ان میں اختلاف ہوا تو ہم نے توقف کیا۔“

اگر ان میں سے کسی ایک جانب صواب متعین بھی ہو جائے تو بھی دوسری جانب اعتراض جائز نہیں ہے، کیونکہ مجتہد خطيٰ کی صورت میں ایک اجر پھر بھی پائے گا۔

حافظ ابن حجر عسقلانیؓ (۸۵۲ھ) لکھتے ہیں کہ اس پر اہل السنۃ والجماعۃ کا اجماع

ہے:

واتفق اهل السنۃ علی وجوب منع الطعن علی احد من الصحابة

بسیب ماوقع لهم من ذلك ولو عرف المحق منهم لأنهم لم يقاتلوا

في تلك الحروب إلا عن اجتهاد وقد عفا الله تعالى عن المخطئ في

الاجتهاد بل ثبت انه يوجر اجرًا واحدًا وان المصيبة يوجر

اجرین۔ (۳۵)

”اہل سنت کا اس پر اجماع ہے کہ صحابہؓ سے اس سلسلہ میں جو کچھ بھی واقع ہوا اس کے باعث کسی صحابیؓ پر اعتراض سے اجتناب کرنا واجب ہے، اگرچہ ان میں راہِ صواب پہچان بھی لیا جائے، کیونکہ وہ ان جنگوں میں اجتہاد کے باعث بتلا ہوئے، (کہ امت کی بھلائی کس میں ہے) اپنی ذات یا خود غرضی کی راہ سے نہیں اور اللہ پاک نے اجتہاد میں خطا کرنے والے کو معاف کر دیا ہے، بلکہ ثابت ہے کہ ان کو ایک اجر ملے گا، اور صواب تک پہنچنے والے مجتہد کو دو ہر اثواب ملتا ہے۔“

حضرت عبداللہ بن مسعودؓ کے شاگرد حضرت ابو میسرہ عمر و بن شرجیلؓ کا ایک خواب کتب حدیث میں نقل کیا گیا ہے:

”وہ کہتے ہیں، میں نے (خواب میں) دیکھا کہ میں جنت میں ہوں اور میں نے اپنے سامنے خیمے لگے دیکھی، میں نے پوچھا یہ کن کا ذریہ ہے؟ مجھے بتایا گیا ذی الکلاع اور حوشہ کا (یہ دونوں جنگ صفين میں حضرت معاویہؓ کی طرف سے لڑتے ہوئے مارے گئے تھے) میں نے پوچھا حضرت عمارؓ اور ان کے ساتھی کہاں ہیں؟ جواب ملا آگے دیکھو!

قال قلت سبحان الله وقد قتل بعضهم بعضا فقال انهم لقوا الله فوجدوه واسع المغفرة۔ (۳۶)

”میں نے پوچھا، سبحان الله! یہ کیسے ہیں؟ ان میں سے تو بعض نے بعض کو قتل کیا تھا۔ جواب ملا جب یہ سب باری تعالیٰ کے حضور پہنچ تو انہوں نے اس کی مغفرت کو بے حد و سبق پایا۔“

اللہ کی وسیع مغفرت سے مراد نیتوں پر فصلے کرنا ہے، نیک نیت خطا کا ربھی اس

کے یہاں اجر پالیتا ہے، بشرطیکہ اس نے نفس سے نہیں سوچ سمجھ کر کوئی راہ اختیار کی ہو۔۔۔ یہ سب معاملات اور اختلافات کچھ اس طرح واقع ہوئے کہ یہ حضرات اپنی اصل سے نہیں ہٹتے، نہ امت سے کٹتے، خوزیریزی پر بھی اترے تو امت کی بقا کے لیے اور پھر مہاونت پر آئے تو وہ بھی اصلاح کے لیے اور پھر آپس میں متعدد ہوئے تو وہ بھی اپنی اصل سے وفا کے لیے۔۔۔ ان کے اختلافات کو مشاجرات اسی لیے کہتے ہیں کہ درخت ایک ہی رہا جس کے گرد یہ جمع ہیں، بس اس کی پتیاں اور شاخیں آپس میں نکراتی رہیں، باہر سے کوئی ان کے تار نہیں ہلا رہا تھا، نہ یہ کہ ان کے دل پاک نہ تھے۔ (۳۷)

حضرت عمر بن عبدالعزیزؓ (۱۰۰ھ) نے بھی امت اسلامیہ کو نصیحت فرمائی ہے:

امر اخرج الله ایدیکم منه ما تعاملون المستنکم فيه۔ (۳۸)

”یہ ایک ایسا معاملہ ہے جس سے اللہ تعالیٰ نے تمہارے ہاتھوں کو محفوظ رکھا،

اب تم اپنی زبانوں کو اس میں کیوں ملوث کر رہے ہو؟“ (۳۹)

حضرت امام شافعیؓ نے مشاجراتِ صحابہؓ میں یہ فیصلہ دیا:

تلک دماء اطہر الله عنہا ایدینا فلن ظهر عنہا المستننا۔ (۴۰)

”یہ وہ خون تھے کہ اللہ نے ہمارے ہاتھوں کو ان سے بچائے رکھا، پس چاہیے کہ ہم اپنی زبانوں کو بھی ان خوزیریز اختلافات سے بچائے رکھیں۔“

امام ابو جعفر الطحاویؓ (۳۲۸ھ) لکھتے ہیں:

ونحب اصحاب رسول الله ولا نفترط في حب احمد منهم ولا نتبرأ من احد منهم ونبغض من يبغضهم وبغير الخير من يذكرهم ولا نذكرهم الابخیر وحبهم دين وايمان واحسان وبعضهم كفر ونفاق وطبعان۔ (۴۱)

”هم اصحاب رسول سے محبت رکھتے ہیں، نہ کسی کی محبت میں غلوکرتے ہیں اور نہ کسی سے برأت ظاہر کرتے ہیں، جو ان سے بغض رکھے یا غلط طور پر ان کا ذکر کرے ان سے ہم بغض رکھتے ہیں، ہم صحابہؓ کا صرف ذکر خیر کرتے ہیں، صحابہؓ کی محبت دین و ایمان اور احسان ہے اور ان سے بغض رکھنا کفر و فاقہ اور طغیان ہے۔“

حافظ ابن عبد البر مالکی (۴۳۶ھ) تحریر فرماتے ہیں:

فَهُمْ خِيرُ الْقَرُونِ وَخِيرُ أُمَّةٍ أَخْرَجَتْ لِلنَّاسِ ثَبَّتَ عِدَّةً جَمِيعَهُمْ  
بِشَنَاءِ اللَّهِ عَزَّ وَجَلَّ عَلَيْهِمْ——أَنَّمَا وَضَعَ اللَّهُ عَزَّ وَجَلَّ اصْحَابَ رَسُولِهِ  
الْمَوْضِعَ الَّذِينَ وَضَعُوهُمْ فِيهِ بَشَّانِهِ عَلَيْهِمْ مِنَ الْعِدَّةِ وَالدِّينِ وَالآمَانَةِ  
لِتَقْوِيمِ الْحَجَّةِ عَلَىٰ جَمِيعِ أَهْلِ الْمَلَةِ بِمَا رَوَوْهُ عَنْ نَبِيِّهِمْ مِنْ فَرِيضَةٍ  
وَسَنَةٍ—(۲۲)

”صحابہؓ کرامؓ بہترین دور کے لوگ ہیں اور بہترین امت ہیں جو سب لوگوں کے رہنمائیگر ہے ان سب کا عادل ہونا اس طرح ثابت ہے خود اللہ پاک نے ان کی شناکی ہے۔۔۔ نیز اللہ تعالیٰ نے اپنے رسول ﷺ کے اصحاب کو اس مقام پر رکھا ہے، جس میں اللہ تعالیٰ نے ان کی عدالت، دیانت اور امامت کی خود شناکی ہے، تاکہ تمام ارباب مل مل پر دین کی جھت قائم ہو جائے، ان کے اپنے نبی سے فرائض و سنن کی روایت کرنے میں۔“

ابو منصور البغدادیؓ لکھتے ہیں:

وَامَّا معاوِيَةٌ فَهُوَ مِنَ الْعَدُولِ الْفَضَلَاءِ وَالصَّحَابَةِ الْأَنْجَارِ  
وَالْحَرُوبِ الَّتِي جَرَتْ بَيْنَهُمْ كَانَتْ لِكُلِّ طَائِفَةٍ شَبَهَةٌ اعْتَقَدَتْ  
تَصْوِيبَ نَفْسَهَا بِسَبَبِهَا وَكُلُّهُمْ مَتَّاولُونَ فِي حِرْوَبِهِمْ وَلَمْ يَخْرُجْ أَحَدٌ

منهم من العدالة لانهم مجتهدون۔ (۳۳)

”حضرت معاویہؓ عادل، فاضل اور اخیار صحابہؓ میں سے ہیں۔ جو جنگیں ہوئیں وہ اس طرح ہوئیں کہ ان میں سے ہر ایک گروہ ایک شعبہ میں گھرا تھا، جس میں وہ اپنے آپ کو اجتہادِ حق پر سمجھتا تھا اور وہ اپنی اپنی جنگوں میں مقام تاویل پر تھے اور اس طرح ان میں سے کوئی اپنے مقامِ عدالت سے نہیں گرا اس لیے کہ وہ سب کے سب ان اختلافات میں مقامِ اجتہاد پر تھے۔“

حافظ ابن عساکر (۱۷۵ھ) خلفاء راشدین کا ذکر کرنے کے بعد لکھتے ہیں:

فھؤلاء الائمه بعد رسول الله ﷺ و خلافتهم خلافة النبوة ونشهد للعشرة بالجنة الذين شهدلهم رسول الله ﷺ ونتولى سائر أصحاب النبي ﷺ ونکف عما شجر بينهم وندين الله ان الائمه الاربعة راشدون مهديون فضلاء لا يوازيهم في الفضل غيرهم ونصدق بجميع الروايات التي ثبتت عندناهل النقل۔ (۳۴)

”یہ حضرات رسول ﷺ کے بعد امت کے امام ہیں اور ان کی خلافت، خلافتِ نبوت ہے اور ہم ان دس (۱۰) حضرات کے لیے جنت کی شہادت دیتے ہیں، جن کے لیے حضور ﷺ نے جنت کی بشارت دی ہے اور ہم تمام صحابہؓ سے محبت رکھتے ہیں اور ان میں جو اختلاف ہوئے ہم ان سے زبان بند رکھتے ہیں اور ہم اللہ کو اس پر گواہ لاتے ہیں کہ یہ چاروں حضراتِ رشد و بدایت پر ہے، علم و فضل میں یہ ایسے ہیں کہ کوئی ان کے برابر نہیں اترتا اور ہم ان تمام روایات کی تصدیق کرتے ہیں جنہیں محدثین (اہل نقل) نے ثابت فرمایا ہے۔“

علامہ سعد الدین تفتازانی (۱۷۹۱ھ) لکھتے ہیں:

مما روی فی الاحادیث الصحیحة من مناقبھم و وجوب الكف  
عن الطعن فيهم لقوله عليه السلام اكرموا اصحابی فانهم خياركم  
الحادیث ولقوله عليه السلام لا تتخذوا اغرضًا من بعدي۔ (۲۵)

”احادیث صحیحہ میں صحابہؓ کے جو مناقب مروی ہیں، ان کی رو سے ان پر زبان طعن کو رو کر رکنا واجب ہے، حضور ﷺ کا صحابہؓ کے بارے میں ارشاد ہے: ”میرے صحابہؓ کی عزت کرو، یہ بیشک تم میں بہترین لوگ ہیں۔“ اور حضور ﷺ کا یہ بھی ارشاد ہے کہ: ”میرے صحابہؓ کو کسی اعتراض کا نشانہ بنانا۔“  
حافظ ابن حجر عسقلانی (۸۵۲ھ) لکھتے ہیں:

اتفق اهل السنة علىٰ ان الجميع عدول فى ذلك الاشدوذ من  
المبتدعـة۔ (۲۶)

”تمام اہل سنت اس پر اتفاق رکھتے ہیں کہ صحابہؓ سب کے سب عادل ہیں اور اس میں کسی نے اختلاف نہیں کیا، سوائے چند مبتدعین کے۔“

سوان میں سے کسی پر کوئی جرح نہ کی جائے، یہ گواہ کسی طرح مجروح نہ ہونے پائیں، حافظ ابن حجرؓ نے صحابہؓ پر جرح کرنے کو بدعتیوں کا نشان بتایا ہے، اس لیے آج بھی جو ان پر جرح کریں ان کے بدعتی ہونے میں کوئی شبہ نہیں۔

حافظ ابن ہمام الاسکندری (۸۶۱ء) لکھتے ہیں:

واعتقاد اهل السنة والجماعۃ تزکیۃ جمیع الصحابة رضی اللہ عنہم و جو بآبائیات العدالة لکل منہم والکف عن الطعن فيهم  
والثناء عليهم كما اثنی الله سبحانه و تعالیٰ عليهم۔ (۲۷)

”اہل السنۃ والجماعۃ کا عقیدہ ہے کہ تمام صحابہؓ کو تزکیہ یافتہ ماننا لازم ہے،“

کیونکہ ان میں سے ہر ایک کا عادل ہونا ثابت ہے اور ان پر ہر طرح کے طعن سے رکنا اور ان کی شناخانی کرتے رہنا جیسا کہ اللہ نے قرآن میں ان کی شناکی ہے، لازم ہے۔“

بحر العلوم ملا محمد عبدالعلیٰ لکھنؤیٰ (۱۲۲۵ھ) بھی لکھتے ہیں:

واعلم ان عدالة الصحابة الداخلين فى بيته الرضوان والبدريين  
كلهم مقطوع العدالة لا يليق لمؤمن ان يمترأ فيها ....والواجب علينا  
ان نكف عن ذكرهم الا بخير۔ (۲۸)

”جان لو کہ وہ صحابہؓ جو بیعت رضوان میں شامل تھے اور جو بدری صحابہؓ ہیں، یہ سب قطعی طور عادل ہیں کسی مومن کو یہ حق نہیں کہ وہ اس میں کسی طرح کا کوئی شک کرے۔۔۔ ہم پر لازم ہے کہ ہم ان کے بارے میں سوائے ان کی مدح و شناکے ہر طرح سے زبان بند رکھیں۔“

غرض تمام ائمہ و اعلام کا اتفاق ہے کہ صحابہؓ کے بارے میں کلمہ خیر کے سوا ہر بات سے زبان بند رکھی جائے، اس کا حاصل اس کے سوا کیا ہے کہ صحابہؓ کی بے ادبی میں مومن کی زبان نہ کھلے، صحابہؓ سے کوئی عمل ان کی شان کے خلاف صادر ہو تو اس کی تنقیح یا تاویل کی جائے گی، انھیں اعتماد کی سطح سے گرایا نہیں جائے گا، صحابہؓ دین اسلام کو آگے نقل کرنے میں جرح سے بالا اور سب اہل ملت پر جھٹ سمجھے گئے ہیں، ان کی مدح و شناکا اقرار اس امت میں تسلسل سے چلا آرہا ہے، سواس قد ر مشترک کا تحفظ اس طرح سے رہ سکتا ہے کہ ان پر کسی قسم کی جرح سے زبان اور قلم کو روکا جائے۔

علماء حق تاریخ کے ہر دور میں صحابہؓ کا تزکیہ، ان کی عدالت و دیانت اور ان کا جرح سے بالا ہونا اس کثرت سے بیان کرتے آئے ہیں کہ اس پر تمام اکابرین امت کا صدی وار

اجماع قائم ہے، اب کسی کی مجال نہیں کہ وہ اس اجماع سے نکلے اور کسی صحابیؓ پر زبانِ جرأۃ دراز کرے، اعاذ اللہ منها۔ (۲۸)

### صحابہؓ سے بعض رکھنے والا خارج از اسلام ہے

صحابہؓ پر طعن بھی اس درجہ میں ہوتا ہے کہ کفر تک پہنچ جاتا ہے جیسے حضرت عائشہؓ پر تہمت لگانا، ائمہ مجتہدین اور علماء صالحین میں سے کسی نے حضرت معاویہؓ اور ان کے رفقاء پر لعنت کی اجازت نہیں دی ہے۔

شرح عقائد کی شرح النبر اس میں ہے:

والطعن فيهم ان كان مما يخالف الأدلة القطعية فكفر كاذف  
عائشة ..... وبالجملة لم ينقل عن السلف المجتهدین والعلماء  
الصالحین جواز اللعن على معاویة واحزابه۔ (۵۰)

”صحابہؓ میں سے کسی پر طعن کرنا اگر دلائل قطعیہ کے خلاف ہو تو یہ کفر ہے، جیسا کہ حضرت عائشہؓ پر تہمت لگانا اور سلف صالحین اور ائمہ مجتہدین میں سے کسی سے حضرت معاویہؓ اور ان کے احباب پر لعنت کرنے کا جواز منقول نہیں ہے۔“

حضرت امام مالکؓ فرماتے ہیں کہ جس نے حضور اکرم ﷺ کے صحابہؓ سے دل میں کوئی بوجھ رکھا وہ اسلام سے نکل گیا:

ومن هذه الآية انتزاع الامام -رحمه الله ، في روایة عنه - بتکفیر  
الروافض الذين يبغضون الصحابة، قال: لأنهم يغيظونهم ومن غاظ  
الصحابة فهو كافر لهذه الآية ووافقه طائفه من العلماء على ذلك  
والحادیث في فضائل الصحابة والنہی عن التعرض لهم بمساءة  
كثيرة ويکفيهم ثناء الله عليهم ورضاه عنهم۔ (۵۱)

حافظ ابو زر ع رازیؒ (۵۲۶) لکھتے ہیں:

وَاذَا رأيْتَ الرَّجُلَ يَنْتَقِضُ احْدًا مِنْ اصحابِ رَسُولِ اللَّهِ صَلَّى اللَّهُ عَلَيْهِ وَسَلَّمَ فَاعْلُمْ  
اَنَّهُ زَنْدِيقٌ... وَهُؤُلَاءِ يَرِيدُونَ اَنْ يَخْرُجُوا شَهُودًا لَّا نَ يَطْلُوا  
الْكِتَابَ وَالسُّنَّةَ وَالْحَرْجَ بِهِمْ اولَى وَهُمْ زَنَادِقَةٍ۔ (۵۲)

”تم جب کسی شخص کو دیکھو کہ وہ حضور اکرم ﷺ کے صحابہؓ سے کسی ایک کی  
بھی تنقیص کر رہا ہے تو جان لو کہ وہ زندیق (ملد) ہے۔۔۔ یہ لوگ چاہتے ہیں  
کہ ہمارے دین کے گواہوں پر جرح کر کے کتاب و سنت کو اڑا کر رکھ دیں یہ  
لوگ خود جرح کے زیادہ لائق ہیں اور یہ سب کے سب زندیق ہیں۔“ (۵۳)

اس اصولی بحث کے بعد ہم ایک نظر موضوع کی بعض تفصیلات پر ڈالتے ہیں،  
جس سے علماء اسلام کے مذکورہ موقف کے سمجھنے میں مدد ملتی ہے۔

### صحابہؓ کے علمی اختلافات

جہاں تک صحابہؓ کے علمی و فکری اختلافات کا تعلق ہے تو بلاشبہ ان کے درمیان اس  
نوع کے بے شمار اختلافات ہوئے، بلکہ ان علمی اور اجتہادی اختلافات کا سرسرشہ خود عہد  
نبوت ہی سے ملتا ہے۔ جیسا کہ بنو قریظہ میں عصر (کی نماز) پڑھنے کے واقعہ سے اندازہ ہوتا  
ہے، مگر یہ کوئی معیوب بات نہیں، خود سرکارِ دو عالم ﷺ نے دونوں فریق کی تصویب  
فرمائی۔ (۵۴)

ظاہر ہے کہ جس امت کو اجتہاد جیسا سرچشمہ قانون عنایت کیا گیا، وہاں فکر  
ورائے کا اختلاف عین عقل و فطرت ہے۔ چنانچہ عہد نبوت کے بعد بھی یہ اختلافات جاری  
رہے، کتب حدیث میں اس کی بے شمار مثالیں موجود ہیں اور صحابہؓ کے ایک دوسرے پر

مناقشات پر مستقل کتابیں لکھی گئی، مگر یہ قسم یہاں زیر بحث نہیں ہے۔

## سیاسی اختلافات اور مشاجرات

یہاں زیر بحث وہ اختلافات ہیں جو سیاسی اور حربی نوعیت کے ہیں، جن میں زبان کے ساتھ ساتھ شمشیر و سنان کی طاقت بھی استعمال ہوئی اور انھیں کو ”مشاجرات“ کا نام دیا گیا۔ لیکن غور کبھی تو یہ اختلافات بھی بعد کی پیداوار ہیں، حضرت عثمانؓ کی شہادت سے قبل اس طرح کا کوئی بڑا اختلاف رونما نہیں ہوا تھا، حضرت عثمانؓ خلافت کے آخری دور میں صحابہؓ کی تعداد عام مسلم آبادی کے مقابلے میں بہت کم ہو گئی تھی، اس لیے جو اختلافات رونما ہوئے اس کا سبب برآ راست خود صحابہؓ کرام رضی اللہ عنہم نہیں تھے بلکہ ان میں بڑا دخل ان مسلمانوں کا تھا جو شرف صحابیت سے محروم تھے، اس لیے ان اختلافات کو برآ راست صحابہؓ کرام رضی اللہ عنہم کا اختلاف نہیں کہا جا سکتا۔

خود امیر المؤمنین حضرت عثمان غنیؓ کا سانحہ شہادت بھی مشا جراتِ صحابہؓ کے ضمن میں نہیں آتا، اس لیے کہ آپؐ کے قتل میں کوئی صحابی رسول ﷺ شریک نہیں تھے، (چنانچہ) امام نوویؓ لکھتے ہیں:

ولم يشارك في قتله احد من الصحابة وانما قتله همج ورعايا من  
غوغاء القبائل سفلة الاطراف والاراذل تحزّبوا وقصدوا من مصر ،  
فعجزت الصحابة الهاضرون عن دفعهم فحصروه حتى قتل رضي  
الله عنه، وقد وصفهم المذبیر رضي الله عنه بانهم غوغاء من الامصار و  
وصفتهم السيدة عائشة <sup>رض</sup> بانهم نزاع القبائل - (٥٥)

”حضرت عثمانؑ کے قتل میں کوئی صحابی شریک نہیں ہوا، آپ کو قتل کرنے والے نچلے درجے کے لوگ تھے، یہ فساد پیدا کرنے والے قبائل اور جنگی قسم کے

رزیل لوگ تھے جو جتحا بن کر آئے اور انہوں نے آپ پر حملہ کیا اور وہاں پر موجود صحابہؓ انھیں روکنے سے عاجز رہے، حضرت زبیرؓ نے فرمایا کہ ”یہ لوگ مختلف شہروں کے شرپسند لوگ تھے“ اور حضرت عائشہؓ نے فرمایا کہ قبائل کے چھٹے ہوئے لوگ تھے۔“

**اختلافاتِ صحابہؓ کی جماعت میں نہیں، مخلوط جماعت میں پیدا ہوئے!**

حقیقت یہ ہے کہ امت کے معاملات جب تک صحابہؓ کی جماعت کے سپرد رہے اسلامی معاشرہ بیشک اشیداء علی الکفار، رحماءُ بینہم (جو قرآن کریم میں صحابہؓ کی شان میں کہا گیا ہے) کا مظہر بنا رہا، لیکن یہ حالت اسی دور تک رہی جب تک امت مسلمہ زیادہ تر صحابہؓ کی جماعت پر مشتمل تھی۔ آنحضرت ﷺ کی وفات شریفہ کا زمانہ جوں جوں دور ہوتا گیا، امت مسلمہ میں صحابہؓ کی تعداد کم ہوتی گئی اور دوسرے مسلمان جو صحابی نہ تھے اکثریت بنتے چلے گئے، اب ایسے دور کے مسلمان اگر رحماءُ بینہم (آپس میں نرم دل) کا مظہر نہ رہیں تو یہ نہیں کہا جا سکتا کہ جماعت صحابہؓ اس صفت کی آئینہ دار نہیں رہی، بلکہ دیکھا جائے تو ایسے دور میں صحابہ کرامؓ کی مجموعی حیثیت یا تنظیم کسی محسوس صورت میں ملتی ہی نہیں، وہ اگلے دور کے مسلمانوں میں اس طرح ملے جلنے نظر آتے ہیں کہ اس دور کے فیصلے نہ جماعت صحابہؓ کے فیصلے سمجھے جاسکتے ہیں اور نہ ان کو صحابہ کرامؓ کے اختلافات کہا جا سکتا ہے۔ اس بات سے انکار نہیں کہ ان اختلافات نے صحابہؓ کے ناموں سے شہرت حاصل کی۔ لیکن یہ اختلافات صحابہ کرامؓ کی جماعت کا اختلاف نہیں کہلا سکتے کیونکہ اس وقت کی جماعتی زندگی پر غیر صحابہ کا غلبہ اور تسلط تھا۔

**حضرت علی المرتضیؑ کے دور میں جماعت صحابہؓ کے بجائے غیر صحابہ کا غالبہ تھا اور وہ**

بھی زیادہ تر ہی لوگ تھے جو سیدنا حضرت علی المرتضیؑ کے کہنے سننے میں نہ تھے، ہمیں حضرت علی المرتضیؑ کے اس دور کے متعدد ایسے خطبے ملتے ہیں جن میں وہ اپنی مجبوری اور ان لوگوں کی سینہ زوری کے بہت شاکی (شکایت کرتے ہوئے) نظر آتے ہیں، حضرت علی المرتضیؑ خود فرماتے ہیں:

یملکونا ولا نملکہم۔ (۵۶)

”یعنی یہ لوگ اپنا حکم ہم پر چلاتے ہیں اور ہماری (بات یا حکم) نہیں سنتے۔“

ایسے لوگوں کی معیت اگر بعض صحابہؓ کو بعض دوسرے صحابہؓ سے بدگمان کیے رکھے اور یہ لوگ ہر وقت ایسے موقع کی تاک میں رہیں اور باہمی معاملات میں اختلاف و انشقاق کے کانٹے بوتے رہیں تو یہ کوئی تجھب کی بات نہیں۔ (۵۷)

جیسا کہ جنگ صفين میں حضرت عائشہؓ جنگ کے لیے نہ آئی تھیں، بلکہ بطور امام المؤمنین بیٹوں میں مصالحت کرانی پیش نظر تھی لیکن غلطی سے یہ جنگ میں تبدیل ہو گئی جس کا حضرت عائشہؓ کو ہمیشہ افسوس رہا۔ (۵۸)

اسی لیے صحابہؓ کی ایک بڑی تعداد ان جنگوں سے علیحدہ رہی، حافظ ابن حجر عسقلانیؓ (۸۵۲ھ) لکھتے ہیں:

و كان من الصحابة فريق لم يدخلوا في شيء من القتال۔ (۵۹)

”صحابہؓ میں ایسے لوگ بھی تھے جو ان میں سے کسی جنگ میں شامل نہیں ہوئے۔“

اور شرح عقیدۃ طحا و یہ میں ہے:

و قعد عن القتال اکثر الاکابر۔ (۶۰)

”اور اکثر اکابر صحابہؓ ان خون ریز جنگوں سے علیحدہ رہے۔“ (۶۱)

## صحابہؓ ایک دوسرے کے حق میں بے حد مخلص اور خیر خواہ تھے

غرض صحابہؓ کے درمیان جن اختلافات کا ذکر کیا جاتا ہے وہ درمیانی لوگوں کی وجہ سے پیدا ہوئے اور محض غلط فہمیوں کی بنیاد پر بعض ناخوشگوار واقعات پیش آگئے، ورنہ صحابہؓ باہم ایک دوسرے کے حق میں بے حد خیر خواہ اور مخلص تھے اور اگر غلطی سے کسی کے حق میں زیادتی ہو جائے تو اس سے درگذر کرنے والے تھے، اس کی مثال خود عہد نبوت میں پیش آئی:

جنگ اُحد میں حضور ﷺ کی شہادت کی جھوٹی افواہ پھیلنے سے ایک افراتفری کی کیفیت پیدا ہو گئی تھی، اس میں بعض مسلمان بھی خود مسلمانوں ہی کے ہاتھوں شہید ہوئے، ان میں ایک حضرت حذیفہ بن الیمانؓ کے والد بھی تھے، حضرت حذیفہؓ نے دور سے آواز دی کہ یہ میرے والد ہیں مگر افراتفری میں وہ آواز سنی نہ جاسکی اور حضرت یمان شہید ہو گئے۔ (۲۲)

اب حضرت حذیفہؓ کی شان معافی دیکھئے، صحابہؓ نے جب کہا کہ خدا کی قسم! ہم نے ان کو پہچانا نہیں تھا، انہوں نے وہی بات کہی جو حضرت یوسف علیہ السلام نے اپنے بھائیوں سے کہی تھی:

یغفرالله لكم و هو ارحم الراحمين۔ (۲۳)

”اللہ تعالیٰ تم سب کو بخشنے وہ سب رحم کرنے والوں سے زیادہ رحم کرنے والا ہے۔“

حضور اکرم ﷺ نے حضرت حذیفہؓ کا خون بہابیت المال پڑانا چاہا کہ قتل خطا تھا، مگر حضرت حذیفہؓ نے اسے قبول کرنے سے انکار کر دیا، وہ جانتے تھے کہ جو کچھ ہوا

افراتفری کے عالم میں ہوا، اس لیے مناسب نہ سمجھا کہ میں اس پر دیت اور، حضرت حذیفہؓ نے اپنا حق معاف کر دیا، اللہ پاک کو ان کی یہ ادائی پسند آئی کہ اس نے ان سب سے جن سے اُحد کے دن غلطی ہوئی تھی اپنی گرفت اٹھائی اور سب کو معاف کر دیا۔ (۲۵)

حضور ﷺ کے بعد بھی ان کا یہ باہمی اخلاص و تعلق برقرار رہا اور براہ راست صحابہؓ نے ایک دوسرے کے خلاف غلط الفاظ استعمال نہیں کیے اور نہ کبھی اپنی سطح سے نیچے اتر کر انتقامی کارروائیوں میں ملوث ہوئے۔

### تاریخی روایات کے ذریعہ کسی صحابیؓ کو مطعون کرنا درست نہیں

جہاں تک ان تاریخی روایات کا تعلق ہے جن کے ذریعے بعض صحابہؓ کی شخصیات کو محروم کرنے کی کوشش کی جاتی ہے تو اولاً قرآن و حدیث کے نصوص قطعیہ اور اجماع امت سے ثابت شدہ موقف کے مقابلے میں تاریخی روایات کی کوئی اہمیت نہیں ہے۔ اس لیے کہ تاریخی روایات کے ضبط و اندرج میں اس معیار کو نہیں اپنایا گیا جو احادیث کے جمع و تحقیق میں اختیار کیا گیا تھا، بلکہ صحیح بات تو یہ ہے کہ اسلامی تاریخ پر ابتداء سے لے کر بعد تک جتنی کتابیں لکھی گئیں ان میں ایک بھی مستند کتاب نہیں ہے۔ علامہ خالد محمودؒ نے اس تاریخی حقیقت کو بہت مدل طور پر پیش کیا ہے، لکھتے ہیں:

### تاریخ اسلام کی کوئی مستند کتاب موجود نہیں ہے

”اسلامی ذخیرہ کتب میں تاریخ اسلام کی ایک بھی ایسی مستند کتاب نہ ملی جسے مستند تاریخ اسلام کہا جاسکے، ہاں ان ادوار میں بعض موَرخین ایسے ضرور ہوئے ہیں جو اپنے علم، محنت، شخصیت اور جمع روایات میں مستند مانے گئے ہیں، لیکن انھوں نے بھی اپنی جملہ روایات کو بھی مستند ہونے کی سند نہیں دی، مؤلفین کا مستند ہونا اور بات ہے اور ان کی جمیع

مرویات کا مستند ہونا اور بات ہے۔

اس سے یہ سمجھا جائے کہ جب مسلمان اپنے عہد اول کی کوئی مستند تاریخ اسلام مرتب نہ کر پائے تو مسلمان بطور ایک قدیم قوم کے کیسے آگے چل سکیں گے؟ اس کی وجہ یہ ہے کہ مسلمان اپنے دین کے قیام میں کتاب و سنت کے پابندی کے گئے تھے، تاریخ کے نہیں۔

حضرور ﷺ نے اپنے سفر آخرت سے پہلے امت کو نصیحت کی:

ترکت فیکم امرین لن تضلواما تم سکتم بهما کتاب اللہ و سنته

نبیہ۔ (۲۶)

”میں تم میں دو چیزیں چھوڑ کر جا رہوں اگر تم انہیں مضبوطی سے خام لو گے تو

کبھی گمراہ نہیں ہو سکتے، اللہ کی کتاب اور اس کے نبی کی سنت“

سودور اول کی کوئی مستند تاریخ اسلام نہ ملنے سے دین میں کوئی کمی نہیں آتی، نہ

قیام نظام اسلامی میں اس سے کوئی مشکل درپیش ہوتی ہے۔ موئخین میں:

حافظ محمد ابن سعد<sup>رض</sup>

علامہ طبری<sup>رض</sup> (۳۰۱ھ)،

حافظ ابن عبد البر<sup>رض</sup> (۳۲۳ھ)،

حافظ ابن عساکر<sup>رض</sup> (۴۵۷ھ)،

ابن اشیع<sup>رض</sup> (۲۰۲ھ)،

ابن کثیر<sup>رض</sup> (۲۷۷ھ) اور

علامہ ابن خلدون<sup>رض</sup> (۸۰۸ھ)

بے شک بلند پایا موئخین گذرے ہیں۔ لیکن ان کے مجموعہ ہائے تاریخ کو کبھی

پوری طرح مستند نہیں مانا گیا، یہ حضرات اپنے راویوں سے کئی کئی طرح کی روایات لائے

ہیں اور ”دروغ برگردن راوی“ کے اصول پر کاربند رہتے ہوئے انھوں نے اہل کذب راویوں سے بچنے میں کوئی زیادہ احتیاط نہیں کی۔ بد منہب اور جھوٹے راویوں کی جانچ پڑتاں کیے بغیر انھیں اپنی کتابوں میں جگہ دیدی۔ اب ہم ان کی روایات کو قرآن و حدیث سے ملی معلومات اور اصول درایت پر پر کھے بغیر قبول نہ کر سکیں گے، انھیں یہ کہہ کر کبھی قبول نہ کیا جاسکے گا کہ یہ روایات تاریخ کی مستند کتابوں میں موجود ہیں اور حقیقت یہ ہے کہ تاریخ اسلام کی کوئی کتاب بذاتِ خود مستند نہیں مانی گئی، ان سے تاریخی مowاد تو ضرور ملتا ہے لیکن بلاد کیکھ بھال اور راویوں کی پڑتاں کیے بغیر ان سے مستند تاریخ نہیں نہیں ملتی اور جو مؤلفین ان کتابوں کو تاریخ کی مستند کتابیں سمجھتے ہیں وہ ان کتابوں اور ان کے مؤلفین کے طرزِ تالیف سے یکسر بے خبر ہیں۔ علماء امت نے دین کو ہمیشہ کتاب و سنت کے چشموں سے لیا ہے، عقائد کی ترتیب میں تاریخ کو کوئی اساسی حیثیت نہیں دی۔

دیکھئے! علامہ طبریؓ اپنی کتاب ”تاریخ الرسل والملوک“ میں غلط راویوں کی دی گئی روایات کی ذمہ داری سے اس طرح نکتہ ہیں:

فليعلم انه لم يأت في ذلك من قبلنا وإنما اتي من قبل بعض ناقليه

الينا۔ (۲۷)

”جان لیجئ! کہ ایسی باتیں اس میں ہماری طرف سے نہیں آئیں، یہ اس کے بعض راویوں سے ہم تک آئی ہیں۔“

علامہ طبریؓ نے واقدی جیسے مؤرخین سے جو روایات نقل کی ہیں ان کی ذمہ داری ”دروغ برگردن راوی“ کے اصول پر واقدی پر آتی ہے، علامہ طبریؓ ان کی ذمہ داری لیتے تو انھیں واقدی کے نام سے روایت نہ کرتے۔ حضرت عثمانؓؑ کے خلاف یورش کرنے والے باغی جب مصر سے مدینہ کی طرف چلے تو طبری نے ان کے کوائف واقدی کے حوالے سے

پیش کے ہیں اور ان میں بھی مؤرخ طبری پہ بات کہہ گئے ہیں:

”وقدی نے مصر پوں کی حضرت عثمانؓ کی طرف نکلنے کی بہت سی باتیں لکھی

ہیں ان میں سے بعض کے ذکر سے میں نے اعراض کیا ہے، مجھے ان کی قیاحت

وشناعت کے سبب ان کے ذکر کرنے سے گھن آتی ہے۔” (۲۸)

جب طبّری کا یہ حال ہے تو دوسرے مورخین کا کیا حال ہوگا، جو روایتیں گھرنے

سے مطلاقاً حنفیں کرتے۔ قاضی ابو بکر ابن العربي (۵۲۳ھ) لکھتے ہیں:

ولا تسمعوا المؤرخ كلاماً الا للطبرى فانهم ينشئون احاديث فيها

استحقارة الصحابة والسلف والاستخفاف بهم - (٢٩)

”تم ان ابواب میں طبری کے علاوہ کسی سورخ کی کوئی بات نہ سنو، وہ ایسی

حدشیں خود گھڑتے ہیں جن سے صحابہؓ اور سلف صالحین کی تحریر ہوتی ہے اور ان

کے بارے میں استخفاف لازم آتا ہے۔“

قاضی صاحبؒ کی یہ وصیت آپؒ زر سے لکھنے کے لاٹق ہے:

فأقبلوا الوصية ولا تلتفتوا الا ما صح من الاخبار واجتنبوا اهل

التواریخ۔ (۷۰)

”میری یہ وصیت پلے باندھو، ان روایات کی طرف ہرگز دھیان نہ کرو

سوائے ان اخبارِ صحیح کے جو صحیح طور پر ہم تک پہنچیں اور ان اہل تاریخ سے پوری

طرح پژوهی

البیتہ یہ بات کہی جاسکتی ہے کہ امام زہریؓ کے شاگرد موسیٰ بن عقیلہ جو امام مالکؓ

کے استاد تھے، انہوں نے دوسروں کی نسبت صحت روایت کا کچھ اترام کیا ہے، لیکن افسوس

کہہ کتاب شائع نہ ہو سکی، علامہ شبلی لکھتے ہیں:

”موئیؑ کی کتاب آج موجود نہیں، لیکن ایک مدت تک شائع و ذرائع رہی ہے اور سیرت کی تمام قدیم کتابوں میں کثرت سے اس کے حوالے آتے ہیں۔“ (۱۷)

حافظ ابن تیمیہؓ (۷۲۲ھ) اور حافظ ابن کثیرؓ (۷۲۷ھ) بھی تاریخ کے ان ذخیروں کو مستند تسلیم نہیں کرتے۔ (چنانچہ) حافظ ابن تیمیہؓ لکھتے ہیں:

المؤرخین الذين يكثرون الكذب فيما يروونه وقل ان يسلم نقلهم من الزرايدة والنقصان۔ (۷۲)

”مؤرخین جو اپنی مرویات میں زیادہ سے زیادہ جھوٹ لاتے ہیں اور بہت کم ہیں کہ ان کی نقل زیادتی اور کمی سے پچی ہو۔“

وانما هو من حنس نقلة التواریخ التي لا يعتمد عليها اولوا الابصار۔ (۷۳)

”اور یہ بات تاریخ نقل کرنے والے لوگوں کی روایت سے جن پر آنکھ والے بھروسہ نہیں کرتے۔“

اور حافظ ابن کثیرؓ کی رائے بھی ملاحظہ کر لیں، آپ لکھتے ہیں:

”بہت سے مؤرخین مثلاً ابن جریر وغیرہ نے مجہول راویوں سے ایسی خبریں ذکر کی ہیں جو صحاح کے ثابت شدہ حقائق کے خلاف ہیں، ان پر اعتماد کیا جائے یا انھیں رد کیا جائے، اس پر آپ نے فیصلہ دیا ہے: فھی مردود علیٰ قائلہا و ناقلہا والله اعلم۔“ (۷۳) یہ روایتیں اپنے غیر ثقہ دعویداروں اور راویوں پر رد کی جائیں گی (قول نہ کی جائیں گی)۔“

تاریخ کی اس قسم کی روایتیں ہرگز قبول ہونے کے لائق نہیں، خصوصاً وہ جن کے

قبول کرنے سے کتاب و سنت کے بہت سے فیصلوں سے ٹکراؤ لازم آتا ہے۔

عصر حاضر کے مشہور مؤرخ مولانا شبلی نعماقی (۱۳۳۲ھ) لکھتے ہیں:

”سیرت پر اگرچہ آج بھی سیکڑوں تصنیفیں موجود ہیں، لیکن سب کا سلسلہ جا کر تین چار کتابوں پر مشتمل ہوتا ہے۔ سیرت ابن اسحاق، واقدی، ابن سعد، طبری ان کے علاوہ جو کتابیں ہیں وہ ان سے متاخر ہیں اور ان میں جو واقعات مذکور ہیں زیادہ تر انھیں کتابوں سے لیے گئے ہیں۔ ان میں سے واقدی تو بالکل نظر انداز کر دینے کے قابل ہے۔ محدثین بالاتفاق کہتے ہیں کہ وہ خود اپنے جی سے روایتیں گھر تاتا ہے۔ ابن سعد کی نصف سے زیادہ روایتیں واقدی کے ذریعہ سے ہیں، اس لیے ان روایتوں کا وہی مرتبہ ہے جو خود واقدی کی روایتوں کا ہے، طبری کے بڑے بڑے شیوخ روایت مثلاً سلمہ بن الابرش، ابن سلمہ وغيرہ ضعیف الروایتیں ہیں، اس بنا پر مجموعی حیثیت سے سیرت کا ذخیرہ کتب حدیث کا ہم پلہ نہیں البتہ ان میں جو تحقیق و تنقید کے معیار پر اتر جائے وہ جحت و استناد کے قابل ہے۔

ابن سعد اور طبری میں کسی کو کلام نہیں، لیکن افسوس ہے کہ ان لوگوں کا مستند ہونا ان کی تصنیفات کے مستند ہونے پر چند اس اثر نہیں ڈالتا۔ یہ لوگ خود شریک واقع نہیں، اس لیے جو کچھ بیان کرتے ہیں راویوں کے ذریعہ سے بیان کرتے ہیں لیکن ان کے بہت سے روات ضعیف الروایتیہ اور غیر مستند ہیں۔“ (۷۵)

آنحضرت ﷺ نے اپنے بعد جلد ہی واقع ہونے والے افتراق کی خبر دی تو ساتھ ہی فرمایا اس افتراق میں نجات کے لا اُق وہی ہو گئے جو میرے اور صحابہؓ کی راہ پر ہوں (ما انہ علیہ واصحابی) اس سے واضح ہوا کہ اس دور میں ایسے رواۃ اخبار جن کی روایات

سے صحابہؓ کرامؓ کی شخصیات کسی درجہ میں مجروح ہوتی ہوں کسی طرح لاٹ قبول نہ سمجھے جائیں۔ سوہدایت نبوی سے یا ایک اصولی راہ مل گئی کہ اختلاف کے اس دور میں سلامتی اسی طرف رہنے میں ہے جس میں صحابہؓ کی عزت و ناموس برقرار رہے اور جو روایات ان کی شخصیات کو مجروح کریں لاٹ رسمی تجویز جائیں گی۔ (۷۶)

**صحابہؓ پر الزامات والی ایک روایت بھی واضح اور مستند نہیں!**

اس فقیر کی جتنی روایات بھی نقل کی جاتی ہیں تحقیق کی جائے تو ان میں ایک بھی واضح نہیں یا یہ کہ پایۂ استناد کو نہیں پہنچتی۔ (آئندہ صفحات میں) علامہ خالد محمود صاحبؒ کی تحریرات سے اس کی بعض مثالیں پیش کی جاتی ہیں۔

**(۱) حضرت امیر معاویہؓ نے حضرت علیؓ کے سب و شتم کا حکم نہیں دیا!**

کہا جاتا ہے کہ حضرت امیر معاویہؓ نے حضرت علیؓ کے سب و شتم کا حکم دیا تھا مگر یہ بات درست نہیں، بلکہ صحیح مسلم میں حضرت امیر معاویہؓ اور حضرت سعد بن ابی وقارؓ کی ایک گفتگو مذکور ہے، ان دونوں حضرات کی ملاقات غالباً مکہ میں ہوئی، حضرت امیر معاویہؓ نے حضرت سعدؓ سے وجہ پوچھی کہ ”وہ حضرت علیؓ کے بارے میں خاموش کیوں ہیں اور میرے ساتھ کیوں نہیں ہوتے، خونِ عثمانؓ کے بارے میں حضرت علیؓ اپنی ذمہ داری ادا نہیں کر پائے، آپ انھیں برا بھی نہیں کہتے، آخر اس کی وجہ کیا ہے؟“ ”سب“ کا معنی گالی دینا ہی نہیں برا بھلا کہنا اور لائق ہونا بھی اس ذیل میں آتا ہے اور یہ لفظ عام ہے۔

ابو عبد اللہ محمد بن خلیفہ الوشتانی شرح مسلم میں لکھتے ہیں:

یحمل السب علی التغیر فی المذاہب والرای فیکون المعنی  
ما منعک من ان تبین للناس خطائہ وان مانحن علیه اسدوا صوب  
ومثلاً هذی یسمی سبّاً فی العرف۔ (اکمال اکمال المعلم)

”یہاں لفظ ”سب“، اپنے موقف اور رائے کو بدلنے پر محمول کیا جائے گا،  
(گالی کے معنی پر نہیں) پس اس کا یہ مطلب لیا جائے گا کہ آپ کو کس چیز نے  
روک رکھا ہے کہ لوگوں کے سامنے علیؑ کی خطابیاں نہ کریں اور یہ بات کہنے سے  
کہ جس بات پر ہم ہیں، وہ زیادہ صحیح اور بہتر ہے۔  
عرب کے عرف میں ایسے موقف کو بھی لفظ ”سب“ سے ذکر کر دیتے ہیں  
(اور ظاہر ہے یہ گالی کا معنی نہیں ہے)۔“

لغت حدیث کی مشہور کتاب مجمع البحار میں ہے:  
المعنى ما منعك ان تخطئه في اجتهاده وظهور للناس حسن  
اجتهادنا۔ (۷۷)

”ان کا معنی یہ لیا جائے گا کہ آپ کو کس چیز نے علیؑ کے خطافی الاجتہاد اور  
ہمارے صواب فی الاجتہاد کو لوگوں کے سامنے لانے سے روک رکھا ہے۔“

حاشیۃ السندھی میں بھی یہی بات ہے:

ای نال معاویۃ من علی وقع فیہ وسیہ بل امر سعداً بالسب کما  
قیل فی مسلم والترمذی ومنشأ ذلك الامور الدنيوية التي كانت  
بینهما ولا حول ولا قوة الا بالله والله یغفر لنا ویتجاوز عن سیئاتنا  
ومقتضی حسن الظن ان یحمل السب علی التخطئة ونحوها مما  
یجوز بالنسبة الى اهل الاجتہاد لا اللعن وغيره۔ (۷۸)

پھر اس روایت میں حضرت امیر معاویہؓ نے حضرت سعدؓ کو ”سب“ نہ کرنے کی وجہ پوچھی ہے کہ یہ از راہِ تقویٰ و تورع ہے یا کسی خوف کے باعث ہے یا کوئی اور وجہ ہے، اگر تورع اور احتیاط ہے تو پھر صحیح ہے اور اگر کوئی اور وجہ ہے تو بتائیں میں میں اس کا جواب دے کر آپ کو مطمئن کروں گا۔

حضرت سعدؓ نے صاف صاف حضرت علی الرضاؑ کے فضائل ذکر کیے: فتح خیرکا علمبردار ہونا، ہاروں امت ہونا اور حدیث کسائے میں اہل بیت میں آنا، ذکر فرمایا اور حضرت امیر معاویہؓ نے ان میں سے کسی کا مناقشہ نہیں کیا، آرام سے سنا، حضرت سعدؓ سے بالکل مرعوب نہیں ہوئے اور بات صاف صاف کہہ دی۔ (۷۹)

## (۲) حضرت عمار بن یاسرؓ کی شہادت کے ذریعے حضرت امیر معاویہؓ کو مطعون کرنا درست نہیں!

اسی طرح حضرت عمار بن یاسرؓ کی شہادت کے ذریعے حضرت امیر معاویہؓ کو مطعون کرنا درست نہیں، اس لیے کہ ان کا قتل کس کیا اور اس کا صحیح پتہ نہ چل سکا، معلوم ہوتا ہے کہ انھیں ایک فتنہ باعیہ نے قتل کیا تھا اور وہ کسی بڑے لشکر کے لوگ نہیں تھے، یہ حضرت عثمانؓ کے خلاف اٹھنے والے حضرت علیؓ کے گروہ میں گھسے ہوئے فتنہ پر ور لوگ تھے، انھیں باغی حضرت عثمانؓ کی نسبت سے کہا جاتا رہا، نہ کہ اس سے حضرت علیؓ کی تردید مقصود تھی۔ یہ وہ حالات تھے کہ یہ قتل اب تک مخفی درجے میں ایک معتمد بنتا چلا آرہا ہے اور اس پر کئی مقتضاد باتیں سننے میں آتی ہیں۔

یاد رکھیے! کسی مختلف فیہ بات سے کسی دوسری مختلف فیہ بات کو ختم نہیں کیا جا سکتا، کسی قطعی بات سے ہی کسی اختلاف کو ختم کیا جا سکتا ہے۔ (۸۰)

## (۳) حضرت معاویہؓ پر حضرت امام حسنؑ گوز ہر دینے کا الزام درست نہیں!

حضرت امیر معاویہؓ کے ذمہ یہ بات لگانا کہ آپ نے حضرت حسنؑ گوز ہر دلوایا تھا، ایک بڑا بہتان اور کذب محسن ہے۔ حضرت امیر معاویہؓ کو اس کی ضرورت کیا پڑی تھی؟ حضرت حسینؑ تاحیاتِ امیر معاویہؓ زندہ رہے، انھوں نے امیر معاویہؓ کا کیا بگاڑا تھا جو حضرت امام حسنؑ اگر زندہ رہتے تو امیر معاویہؓ کو کسی خطرے کا سامنا کرنا پڑتا، علم سے نا بلدوگ یہ نہیں سوچتے کہ اس میں حضرت معاویہؓ کیا ضرورت تھی، جو وہ اس کا ارتکاب کرتے، خلافت حضرت حسنؑ ان کو دے چکے تھے، دونوں بھائی امیر معاویہؓ سے بیعت ہو چکے تھے، ان کے وظائف لیتے رہے اور امیر معاویہؓ کی زندگی تک فدک کی آمد فی حضرت حسنؑ اور حضرت حسینؑ کی اولاد کو ملتی رہی، حضرت حسنؑ نے مسلمانوں کی دو جماعتوں کو ایک کیا، سلطنتِ اسلام تحد ہوتی، اور پھر تاحیاتِ امیر معاویہؓ اور ان حضرات کے مابین کوئی لخراش واقعہ پیش نہیں آیا۔

حضرت حسنؑ کی نمازِ جنازہ حضرت امیر معاویہؓ کے گورنر مدنیہ حضرت سعید بن العاص امویؓ نے پڑھائی، اور انھیں اس کے لیے حضرت حسینؑ نے آگے کیا۔ شہادتِ حسنؑ میں اگر کسی طرح امیر معاویہؓ ملوث ہوتے تو حضرت امام حسینؑ امیر معاویہؓ کے گورنر کو کبھی نمازِ جنازہ کے لیے آگے نہ کرتے، حضرت حسینؑ نے سعید بن العاصؓ کو آگے کرتے ہوئے فرمایا:

لولا السنة لما قدمتك - (۸۱)

”اگر سنت طریقہ نہ ہوتا تو میں تجھے کبھی آگے نہ کرتا (یعنی سنت یہ ہے کہ حاکم وقت امامت کرے)۔“

حافظ ابن کثیرؓ لکھتے ہیں:

ولما توفی الحسن کان الحسين يفدي الى معاویه في كل عام

فیععظمہ و یکرمه۔ (۸۲)

”حضرت امام حسنؑ کی وفات کے بعد حضرت امام حسینؑ ہر سال حضرت امیر معاویہؓ کے پاس تشریف لے جاتے تھے، امیر معاویہؓ اپ کا بہت اکرام فرماتے اور عطا یا و تحالف دے کر رخصت کرتے تھے۔“

مشہور شیعہ مورخ احمد بن داؤد الدینوریؓ (۲۸۲ھ) لکھتا ہے:

ولم یرالحسن ولا الحسين طول حیاة معاویة منه سوء فی انفسهما ولا مکروهاً ولا قطع عنهما شيئاً مما کان شرط لهما ولا تغیر لهما عن بر۔ (۸۳)

”حضرت حسنؑ اور حضرت حسینؑ نے پوری زندگی حضرت معاویہؓ سے اپنے حق میں کوئی بد خواہی نہیں دیکھی، نہ ان کا اپنے بارے میں کوئی ناپسندیدہ عمل دیکھا، نہ حضرت معاویہؓ نے ان دونوں کے ساتھ کسی معاهدہ کی خلاف ورزی کی اور نہ کسی نیکی میں دریغ کیا۔“

پہلے مورخین جیسے ابن جریر طبریؓ (۲۱۰ھ) خطیب بغدادیؓ (۳۶۳ھ) وغیرہ میں سے کوئی اس واقعہ کو نقل نہیں کرتا، حاکم (۳۰۵ھ) نے زہردیے جانے کا واقعہ تو نقل کیا ہے مگر زہردینے کے مجرمین کی کوئی نشاندہی نہیں کی ہے، سب سے پہلے ابن اثیر الجزریؓ (۲۲۰ھ) نے اس زہردینے کی نسبت آپؐ کی بیوی جعدہ بنت اشعث کی طرف کی ہے، اور پھر صیغہ تمراض سے کہا ہے کہ کچھ لوگ اسے امیر معاویہؓ کی طرف منسوب کرتے ہیں، لیکن اس پر ابن اثیرؓ نے کوئی صحیح روایت پیش نہیں کی اور نہ اس الزام کی کہیں توثیق کی ہے۔ حافظ ابن تیمیہؓ (۱۸۷ھ) لکھتے ہیں:

ان معاویہ سے الحسن فہذا مما ذکرہ بعض الناس ولم یثبت ذلك

بیینہ شرعیہ او اقرار معتبر ولا نقل یحزم بھ۔ (۸۳)

”حضرت امیر معاویہؓ نے حضرت حسنؓ کو زہر دیا ہے، یہ وہ بات ہے جو بعض لوگوں نے ذکر کی ہے اور یہ بات کسی واضح شرعی دلیل یا اقرار معتبر سے ثابت نہیں، اس پر کوئی نقل نہیں ملتی، جس پر یقین کیا جاسکے۔“

حافظ ابن کثیرؓ (۷۷۷ھ) تو یہ بھی لکھتے ہیں کہ:

”حضرت حسینؑ نے حضرت حسنؑ سے ان کے آخری وقت میں پوچھا تھا کہ آپ کو زہر کس نے دیا ہے؟ حضرت حسنؑ نے بتانے سے انکار کیا اور فرمایا کہ اس کو چھوڑ دیں، اس کا فیصلہ اللہ کے یہاں ہوگا۔“ (۸۵)  
علامہ ابن خلدونؓ (۸۰۸ھ) لکھتے ہیں:

وما ينقل ان معاویة دس اليه السم مع زوجته جعدة بنت اشعث فهو من احاديث الشيعة وحاشا لمعاویة من ذلك۔ (۸۶)

”اور یہ جو کہا جاتا ہے کہ حضرت امیر معاویہؓ نے آپ (حضرت حسنؑ) کو آپ کی بیوی جعدہ بنت اشعث کے ساتھ مل کر زہر دلایا تھا، یہ شیعوں کی باتیں ہیں، حاشا وکلا حضرت امیر معاویہؓ نے ایسا کیا ہو۔“

البتہ یہ سوال کہ حضرت حسنؑ کی دشمنی کن لوگوں سے تھی، یہ ضرور غور طلب ہے، حضرت علیؓ کے ایک بیان سے اس کا کچھ اشارہ ملتا ہے، حضرت حسنؑ نکاح بہت فرماتے تھے، اسی بناء پر آپؓ کو ”حسن مطلق“ کہا جانے لگا تھا، اس پر حضرت علیؓ نے فرمایا: ما زال الحسن يتزوج ويطلق حتى حسبت ان يكون عدواة فى القبائل۔ (۸۷)

”حضرت حسنؑ متواتر شادیاں کرتے رہے اور طلاقیں دیتے رہے، یہاں

تک مجھے خدشہ گزرا کہ اس اندازِ عمل سے کہیں قبل میں عداوت کی آگ نہ بھڑک اٹھئے۔“

اس پس منظر میں گمان کیا جاسکتا ہے کہ یہ آپ کی کسی بیوی ہی کی سازش ہو گی (۸۸) ایک اور بات جو اس حقیر (علامہ ڈاکٹر خالد محمود) کے نزد یک زیادہ قرین قیاس ہے اور جس کی وجہ سے خود آپ کے حامیوں (شیعان) میں ایک طبقہ آپ کا شمن ہو گیا تھا، وہ تھا حضرت معاویہؓ کو تفویض خلافت کا معاملہ، تفویض خلافت کے بعد حضرت معاویہؓ سے تعاقبات کی استواری نے اس عداوت کو اور دو آتشہ کر دیا تھا، اور غالباً آپ کی شہادت کے پیچھے یہ زیادہ بڑا محک ثابت ہوا، واللہ اعلم بالصواب۔

(۲) حضرت امیر معاویہؓ پر محمد بن ابی بکرؓ کے قتل کا الزام درست نہیں!  
ایک الزام یہ کہ ”حضرت امیر معاویہؓ نے محمد بن ابی بکر کو قتل کرایا تھا اور حضرت عائشہؓ پنے بھائی کے غم میں امیر معاویہؓ سے قتوت فخر میں بدعا کرتی رہیں۔“

جواب: حضرت علی المرتضیؑ کے بھائی جعفر طیارؑ کی پیوہ اسماء بنت عمیسؓ نے حضرت ابو بکرؓ سے نکاح کر لیا تھا اور حضرت ابو بکرؓ کی وفات کے بعد یہ حضرت علیؑ کے نکاح میں آئیں، محمد بن ابی بکرؓ انہیں کے بیٹے تھے جن کی پرورش حضرت علیؑ کے ہاں ہوئی۔ جب حضرت عثمانؓ کے خلاف یورش (بغاویت) ہوئی تو حضرت علیؑ حضرت عثمانؓ کے ساتھیوں میں تھے اور محمد بن ابی بکرؓ باغی نوجوانوں کے ہتھے چڑھ کر حضرت عثمانؓ پر حملہ آور ہوا، حضرت عثمانؓ نے کہا ”اگر آج تیرا باپ زندہ ہوتا تو تیرے اس کردار پر کیا کہتا؟“ اسے شرم آئی اور پیچھے ہٹ گیا۔ حضرت عائشہؓ بھی اس کردار سے اس کے خلاف تھیں۔

جنگ صفين کے بعد حضرت علیؑ نے اسے مصر کا ولی بنادیا، مصر کے پہلے گورنر زعمرو

بن العاصؓ تھے۔ حضرت عمر بن العاصؓ، محمد بن ابی بکرؓ کے مقابلہ کے لیے معاویہ بن خدنج الکنڈی کو سپہ سالار مقرر کیا، اس جنگ میں محمد بن ابی بکرؓ کی وفات ہوئی، یہاں سے یہ بات چل نکلی کہ معاویہ بن خدنج الکنڈی نے محمد بن ابی بکرؓ قتل کیا ہے اور پھر نام کی مشاہدہ سے حضرت امیر معاویہ بن ابی سفیانؓ کی طرف بھی منسوب ہو گیا۔ نیز اس لحاظ سے بھی کہ مرکزی حاکم حضرت امیر معاویہؓ تھے، آپ کو مور دا لزام بنایا گیا۔

حضرت امیر معاویہؓ کے خلاف حضرت عائشہؓ کی بد دعا والی روایت ابو مخنف لوط بن یحییؓ نے نقل کی ہے، اور یہ صاحب شیعہ تھے، ان کے شیخ الشیخ عن الشیخ من اہل المدینۃ کے نام سے مذکور ہیں، ظاہر ہے کہ اس قسم کے راویوں اور رافضیوں کی روایت سے حضرت امیر معاویہؓ کے خلاف کوئی الزام قائم نہیں کیا جاسکتا۔ طبری نے یہ روایت اسی شیعہ سے نقل کی ہے۔ (۸۹)

#### (۵) حضرت معاویہؓ پر حضرت ابن عباسؓ کے تبصرہ والی روایت

مالک بن یحییؓ ہمدانیؓ کی روایت ہے کہ حضرت امیر معاویہؓ نے وتر کی نماز ایک رکعت پڑھی، کسی نے اس کی اطلاع حضرت ابن عباسؓ گودی، آپ نے فرمایا:

من این تری اخذها الحمار۔

”تو کہاں سے دیکھ رہا تھا گدھے نے ایسا کیا ہے؟“

یہ روایت عمران بن حدیر، عکرمہ سے اور عکرمہ سے حضرت عبد اللہ بن عباسؓ سے نقل کرتے ہیں، عمران بن حدیر سے عطا بن رباح (۷۱ھ) اور عثمان بن عمر سے روایت کرتے ہیں، عثمان بن عمر کے طریق میں یہ اخذها الحمار کے الفاظ موجود نہیں ہیں، اور اگر یہ بات ہو تو اس کا مطلب یہی ہے کہ ایسا بے سمجھی کا کام حضرت معاویہؓ کیسے کر سکتے ہیں؟

ایک رکعت تو کوئی بیوقوف ہی پڑھے گا، تم نے کہاں سے دیکھ لیا کہ کوئی بیوقوف ایسا کر رہا ہے۔

اس کے اوپر کے راوی ابو عبد اللہ عکرمہ فقہائے مکہ میں سے ہیں، ان کے بارے میں کہا جاتا ہے کہ وہ خارجی ذہن رکھتے تھے، اور یہ بات کسی سے ڈھکی چھپی نہیں کہ خارجی لوگ حضرت علی الرضاؑ، حضرت امیر معاویہؓ اور حضرت عمرو بن العاصؓ تینوں کے برابر کے دشمن ہیں۔ محمد شین نے اگر عکرمہ کی اور روایات قبول کی ہیں تو ضروری نہیں کہ ہم ان کی وہ روایات جوان حضرات کے مقام کو مشتبہ کریں وہ بھی قبول کر لیں، سو یہ الفاظ ”من این تری اخذها الحمار“ عکرمہ مولیٰ ابن عباسؓ کے تو ہو سکتے ہیں، حضرت عبد اللہ بن عباسؓ کے نہیں۔ (کیونکہ) حضرت عبد اللہ بن عباسؓ اور حضرت معاویہؓ کے اچھے تعلقات تھے اور دونوں ایک دوسرے کا احترام کرتے تھے، محدث عبدالرزاق (۲۱۱ھ) روایت کرتے ہیں:

ان کریبأَمْوَالِيَ ابْنِ عَبَّاسٍ أَخْبَرَهُ أَنَّهُ رَأَى ابْنَ عَبَّاسٍ يَصْلِي فِي  
الْمَقْصُورَةِ مَعَ مَعَاوِيَةَ (۹۰)

”کریب مولیٰ ابن عباس نے بتایا کہ اس نے حضرت ابن عباسؓ کو حضرت معاویہؓ کے ساتھ ”مقصورہ“ (ایک مقام) میں نماز پڑھتے دیکھا ہے۔“

ایک موقع پر حضرت ابن عباسؓ نے حضرت معاویہؓ کے بارے میں اعتراف فضیلت کے طور پر فرمایا:

لَيْسَ أَحَدٌ مِنَا أَعْلَمُ مَعَ مَعَاوِيَةَ (۹۱)

”ہم میں اس وقت معاویہؓ سے بڑا عالم کوئی نہیں ہے۔“

اس تفصیل سے یہ بات کھل کر سامنے آتی ہے کہ حضرت ابن عباسؓ حضرت معاویہؓ کے بارے میں ایسے الفاظ (من این تری اخذها الحمار) ہرگز نہیں کہہ سکتے

تھے۔ (۹۲)

(۶) حضرت معاویہؓ پر باطل طریقے سے مال کھانے اور قتل نا حق کا الزام!

حضرت عبد الرحمن بن عبد رب کعبہ کہتے:

”معاویہؓ میں باطل طریقے سے مال کھانے اور لوگوں کو بیجا قتل کرنے کا حکم دیتے ہیں۔“

جواب: حضرت عمر بن العاصؓ کے بیٹے حضرت عبد اللہ ایک دفعہ کعبہ کے سامنے میں احادیث سنارہے تھے، اور لوگ آپ کے گرد جمع تھے، آپ نے ایک حدیث بیان کرتے ہوئے حدیث کا ایک حصہ پڑھا:

ومن بایع اماماً فاعطاه صفة يده و ثمرة قلبه فليطعه ما استطاع

فان جاء احد ينazuه فاضربوا رقبة الآخرة۔ (۹۳)

”اور جس نے کسی امام کی بیعت کی اور اس کے ہاتھ میں دست و فا اور دل کا خلوص دیا، اسے چاہیے کہ اس کی پوری اطاعت کرے جہاں تک کر سکے، پھر اگر کوئی حکمران اٹھے جو اس کے خلاف ہو تو تم اس دوسرے کی گردان مار دو۔“

یہ اس دور کی بات ہے جب حضرت علیؓ اور امیر معاویہؓ میں اختلافات زوروں پر تھا، عبد الرحمن بن عبد رب کعبہ حضرت علی الرضاؓ سے بیعت کیے ہوئے تھے، ان کے ذہن میں یہ بات آئی کہ پھر معاویہؓ کی ساری مہم اور ان کا اپنے لشکروں پر مال خرچ کرنا یہ سارا سلسلہ اکل اموال بالباطل اور بیجا قتل و قتل کے ذیل میں آتا ہے، ہم جب ایک امام کی بیعت کر چکے تواب ہم دوسرے کی کیوں سنیں، یہ تو اس کی دعوت ہے کہ ہم اپنے آپ کو یونہی ضائع کریں اور فوجی اپنے وظیفے غلط لیتے رہیں۔ عبد الرحمن بن عبد رب کعبہ نے اسی ذہن سے حضرت عبد اللہ بن عمرؓ (۷۲ھ) سے اس وقت جب وہ مذکورہ حدیث بیان کر چکے، کہا:

هذا ابن عمک معاویہ یا مارنا ان ناکل اموالنا بالباطل و نقتل  
انفسنا۔ (۹۳)

”یہ آپ کا پچازاد بھائی ہمیں کہہ رہا ہے کہ ہم اپنے اموال غلط طور پر کھاتے  
اور اپنی جانیں یونہی لڑاتے رہیں۔“

اب ظاہر ہے کہ عبد الرحمن کا اشارہ حضرت امیر معاویہؓ کے نظم مملکت اور مالی نظام  
کے غلط ہونے کی طرف نہ تھا، اس سیاسی اختلافات کی طرف تھا جو حضرت امیر معاویہؓ  
حضرت علیؓ کے خلاف اختیار کیے ہوئے تھے اور وہ حضرت عثمانؓ کے مظلومانہ قتل کے خلاف  
ایک اصولی آواز تھی، یہ مسئلہ صحابہؓ میں مجہد فیہ تھا، اور دونوں طرف صحابہؓ موجود تھے۔ اب  
جن وجہ سے ہم حضرت امیر معاویہؓ کو اس اجتہادی موقف کا حق دیتے ہیں اسی جہت سے  
ان کا اپنے لشکروں پر خرچ کرنا اور لوگوں کو اپنے ساتھ ملانے کی دعوت دینا ”لاتا کلو<sup>۱</sup>  
اموالکم بینکم بالباطل“ اور ”شادِ خداوندی“ ”ولا تقتلوا انفسکم“ کے ظاہر سے نکل  
جاتا ہے، کیونکہ ان کے پاس اپنے موقف کی تائید میں بہت سی وجہ ہیں جن کی بنابرائیں  
بطور مجہد اجتہاد کا حق پہنچتا ہے، اس لیے مذکورہ الفاظ راوی حدیث کا اپنا خیال ہے، چنانچہ  
نوویؓ (شارح صحیح مسلم) لکھتے ہیں:

فاعتقہ هذا القائل هذا الوصف في معاویة لمنازعته علیاً (۹۵)

”اس کہنے والے کے ذہن میں معاویہؓ کے بارے میں یہ بات تھی، باس وہ  
کہ وہ حضرت علیؓ سے لڑ رہے تھے۔“

یہ عبد الرحمن بن عبد رب کعبہ صحابی نہیں، انہوں نے جو بات کہی یہ ان کے اپنے  
سیاسی احساسات ہیں، ان کی کبھی ملاقات حضرت امیر معاویہؓ سے ہوئی ہو اور انہوں نے  
انھیں یہ اکل اموال بالباطل کی ترغیب دی ہو یہ کہیں ثابت نہیں۔ اب محض اتنی وجدانی

بات سے ایک جلیل القدر صحابی کی دیانت کو مجروح کرنا انصاف نہیں، یہی وجہ ہے کہ اس آخری حصے کے نقل کرنے پر سب محدثین متفق نہیں ہیں۔ امام نسائی نے پوری حدیث بیان کی ہے اور عبد الرحمن اور حضرت عبد اللہ بن عمرؓ کی اس گفتگو کو نقل نہیں کیا، اور حدیث بیان کر کے لکھ دیا ہے، الحدیث متصل (۹۶) یہ اشارہ ہے کہ اس کے آگے حدیث کا کوئی جزو نہیں، سنن ابن ماجہ میں بھی یہ مکمل نہیں ملتا (۹۷)۔

اس سے معلوم ہوتا ہے کہ اس کے روایہ میں کوئی ایسا راوی ہے جو کبھی اسے روایت کرتا ہے اور کبھی نہیں۔ عبد الرحمن سے نیچے اس کا راوی زید بن وہب گوفنی ہے، علماء نے اسے ثقہ بھی لکھا ہے لیکن یہ بھی تصریح کی ہے:

فی حدیثہ خلل کثیر۔ (۹۸)

”اس کی روایت میں بہت خلل واقع ہوئے ہیں۔“

اب اس کی روایت سے حضرت معاویہؓ کی دیانت پر جرح کرنا کس طرح درست ہو سکتا ہے اور پھر جب حضرت حسنؓ نے امیر معاویہؓ کی حکومت کو صحت خلافت کی سند دے دی تو پھر کیا یہ صورت باقی رہی جس کی عبد الرحمن بن عبد رب کعبہ خبر دے رہے ہیں، اور کیا حضور صلی اللہ علیہ وسلم کا ارشاد: ”العبرة بالخواتيم۔“ صحیح نہیں ہے؟ (۹۹)

غرض اس ضمن میں جتنی روایات بیان کی جاتی ہیں سب کا یہی حال ہے، یا تو وہ مستند نہیں ہیں یا ان میں تاویل کی گنجائش ہے۔



## ﴿حواشي﴾

- (١) التوبية: ١٠٠.-
- (٢) الفتح: ٢٦.-
- (٣) ترجمان القرآن، جلد ٢، ص: ١٣٣، مولانا ابوالكلام آزاد.
- (٤) جامع الاصول في احاديث الرسول، جلد ١، ص: ٢٩٢، حدیث نمبر: ٨٠.
- (٥) الکفاییة في علوم الروایة للخطیب، ص: ٢٤.-
- (٦) عبقات، ص: ٣٠-٣٧. مؤلفه: حضرت علامہ ڈاکٹر خالد محمود، ناشر: دار المعارف لاہور.
- (٧) المؤطرا، حدیث نمبر: ١٦٥.-
- (٨) خلقاء راشدین، جلد ٢، ص: ٣٨٦، مؤلفه: علامہ ڈاکٹر خالد محمود، ناشر: دار المعارف لاہور.-
- (٩) الحدید: ١٠.-
- (١٠) عبقات، ص: ٣٨.- مؤلفه: حضرت علامہ ڈاکٹر خالد محمود، ناشر: دار المعارف لاہور.-
- (١١) الجامع الصحيح سنن الترمذی، جلد ٥، ص: ٢٩٢، حدیث نمبر: ٣٨٦٢.-
- (١٢) معیار صحابیت، ص: ٢٢٨-٢٣٧. تالیف: ڈاکٹر علامہ خالد محمود، محمود پبلی کیشنز لاہور
- (١٣) عینی على البخاری، جلد ٢، ص: ١٠٥.-
- (١٤) کتاب التمهید، جلد ٢، ص: ٢٦٣.-
- (١٥) الکفاییة، ص: ٣٦.-
- (١٦) تفسیر ابن کثیر، جلد ٣، ص: ٥٥٦.-
- (١٧) الاعتصام للشاطبی، ص: ٥٣.-
- (١٨) عبقات، ص: ٣٠-٣٧. ڈاکٹر علامہ ڈاکٹر خالد محمود، ناشر: دار المعارف لاہور.-
- (١٩) معیار صحابیت، ص: ٢١-٢٢. ڈاکٹر علامہ خالد محمود، محمود پبلی کیشنز لاہور، ٢٠١٨.-

- (٢٠) أُسد الغابة، جلد ا، ص: ٢-.
- (٢١) عبقات، ص: ٣٣- حضرت علامه ڈاکٹر خالد محمود، ناشر: دار المعارف لاہور۔
- (٢٢) تخلیقات آفتاپ، جلد ا، ص: ٦٧- ڈاکٹر علام خالد محمود، محمود پبلی کیشنز لاہور، ۲۰۱۰ء۔
- (٢٣) الحجرات: ٩-١٠-.
- (٢٤) عبقات، ص: ٢٧- ڈاکٹر علامہ ڈاکٹر خالد محمود، ناشر: دار المعارف لاہور، بحوالہ فتاویٰ ابن تیمیہ، الانصاف لرفع الاختلاف، ص: ١٠-.
- (٢٥) الجامع الصحيح المسمى صحيح مسلم، جلد ٣، ص: ١١٣، حدیث نمبر: ٦٥٨-.
- (٢٦) فتح البلاغہ، جلد ٣، ص: ١٢٦-.
- (٢٧) تخلیقات آفتاپ، جلد ا، ص: ٢٢- ٢٥، ڈاکٹر علام خالد محمود، محمود پبلی کیشنز لاہور، ۲۰۱۰ء۔
- (٢٨) تاریخ ابن خلدون، ص: ١٧-.
- (٢٩) خلفاء راشدین، جلد ا، ص: ٥٣٢، ٥٣١- علامہ ڈاکٹر خالد محمود، ناشر: دار المعارف لاہور۔
- (٣٠) شرح العقائد، ص: ١٢-.
- (٣١) عبقات، ص: ٥٣- ڈاکٹر علامہ ڈاکٹر خالد محمود، ناشر: دار المعارف لاہور۔
- (٣٢) الجامع لاحکام القرآن، جلد ١٦، ص: ٣٦١-.
- (٣٣) غنیۃ الاطلیین، ص: ١٣٠-.
- (٣٤) الجامع لاحکام القرآن، جلد ١٦، ص: ٣٢٢-.
- (٣٥) فتح الباری شرح صحیح البخاری، جلد ١٣، ص: ٣٣-.
- (٣٦) سنن البیهقی الکبریٰ، جلد ٨، ص: ١٧٣-.
- (٣٧) عبقات، ص: ٢٧٢، ٢٧٥- حضرت علامہ ڈاکٹر خالد محمود، ناشر: دار المعارف لاہور۔
- (٣٨) الطبقات الکبریٰ، جلد ٥، ص: ٣٨٢-.
- (٣٩) عبقات، ص: ٢٧٢- حضرت علامہ ڈاکٹر خالد محمود، ناشر: دار المعارف لاہور۔
- (٤٠) شرح مواقف، جلد ا، ص: ٣٣٥-.
- (٤١) العقیدۃ الطحاویۃ بحوالہ خلفائے راشدین۔

- (۲۲) الاستیعاب، جلد ا، ص ۲، ۷۔
- (۲۳) الاستیعاب، جلد ا، ص ۷۔
- (۲۴) ابن عساکر، ص ۱۶۰، ۱۶۱۔
- (۲۵) شرح عقائد نسی، مرقاۃ جلد ۵، ص ۵۱۔
- (۲۶) الاصابۃ، جلد ا، ص ۱۱۔
- (۲۷) المسارۃ، ص ۱۳۰۔
- (۲۸) فوایح الرحموت شرح مسلم الثبوت، جلد ۲، ص ۱۵۶۔
- (۲۹) خلفاء راشدینؓ، جلد ۲، ص ۷: تا ۳۸۷، ۳۹۶، علامہ ڈاکٹر خالد محمود، ناشر: دارالمعارف لاہور۔
- (۳۰) انبر اس بحوالہ خلفاء راشدینؓ، جلد ۲، ص ۳۹۱۔
- (۳۱) تفسیر القرآن العظیم، جلد ۷، ص ۳۶۲۔
- (۳۲) الاصابۃ، ص ۱۱۔
- (۳۳) خلفاء راشدینؓ، جلد ۲، ص ۷: تا ۳۸۷، ۳۹۶، علامہ ڈاکٹر خالد محمود، ناشر: دارالمعارف لاہور۔
- (۳۴) الجامع الصحيح المختصر، المؤلف: محمد بن اسماعیل ابو عبدالله البخاری الجعفی۔
- (۳۵) شرح النووی علی صحیح مسلم (مؤلف کتاب علامہ خالد محمود نے حافظ ابن کثیرؒ کا کھا ہے لیکن غالباً یہ سہو کاتب ہے، مجھے ابن کثیر کی کسی شرح مسلم کا پتہ نہ چل سکا۔ آخر امام عادل قاسمی)
- (۳۶) نجیب البلاعۃ، جلد ۲، ص ۹۸۔
- (۳۷) عبقات، ص ۵۲۔ ڈاکٹر علامہ ڈاکٹر خالد محمود، ناشر: دارالمعارف لاہور۔
- (۳۸) تخلیقات آفتاب، جلد ا، ص ۲۷۱، ڈاکٹر علامہ ڈاکٹر خالد محمود، محمود پبلیکیشنز لاہور۔
- (۳۹) الاصابۃ، جلد ۲، ص ۵۰۲۔
- (۴۰) شرح عقیدہ طحاوی، ص ۲۳۱۔
- (۴۱) عبقات، ص ۲۷۲۔ ڈاکٹر علامہ ڈاکٹر خالد محمود، ناشر: دارالمعارف لاہور۔
- (۴۲) تاریخ طبری، جلد ۳، ص ۲۶۔

- (٢٣) يوسف: ٩٢-.
- (٢٤) فتح الباري، جلد ٧، ص ٢٧٩-.
- (٢٥) تخلياتٍ آفتاب، جلد ١، ص ٢٠٠، ڈاکٹر علامہ ڈاکٹر خالد محمود، محمود پبلی کیشنز لاہور۔
- (٢٦) موطا امام مالک، جلد ١، ص ٣٦٣-.
- (٢٧) تاریخ الرسل والملوک، جلد ١، ص ٣-.
- (٢٨) تاریخ طبری، جلد ٣، ص ٣٩١-.
- (٢٩) العواصم، ص ٢٢٧-.
- (٣٠) العواصم، ص ٢٢٥-.
- (٣١) سیرت النبی ﷺ، جلد ١، ص ٢٣-.
- (٣٢) منهاج السنة، جلد ٣، ص ١٩٦-.
- (٣٣) منهاج السنة، جلد ٣، ص ٢٣٢-.
- (٣٤) البداییہ والتحمییہ، جلد ٧، ص ٢٧١-.
- (٣٥) سیرت النبی ﷺ، جلد ١، ص ٣٩-٣٨-.
- (٣٦) خلقاء راشدین، جلد ٢، ص ٣٨٠، ٣٣٨٠، علامہ ڈاکٹر خالد محمود، ناشر: دار المعارف لاہور۔
- (٣٧) مجمع البخار، جلد ٢، ص ٨٣-.
- (٣٨) حاشیۃ السندي علی سنن ابن ماجہ، جلد ١، ص ١٠٨، حدیث نمبر ١١٨-.
- (٣٩) معیار صحابیت، ص ٢٧٥-٢٧٤، علامہ ڈاکٹر خالد محمود۔
- (٤٠) تخلياتٍ آفتاب، جلد ١، ص ٢٨٠-٢٨١، ڈاکٹر علامہ ڈاکٹر خالد محمود، محمود پبلی کیشنز لاہور۔
- (٤١) اُسد الغافیۃ، جلد ٢، ص ١٥-.
- (٤٢) البداییہ والتحمییہ، جلد ٣، ص ١٥٠، تاریخ ابن عساکر، جلد ٣، ص ٣١١-.
- (٤٣) الاخبار الطوال، ص ٢٢٥-.
- (٤٤) منهاج السنة، جلد ٢، ص ٢٢٥-.
- (٤٥) البداییہ والتحمییہ، جلد ٨، ص ٣٣٣-.

- (٨٢) تاريخ ابن خلدون، جلد ٢، ص ١٢٩ -
- (٨٧) المصنف ابن أبي شيبة، جلد ٥، ص ٣٥٢ -
- (٨٨) عبقات، ص ٣٩٠-٣٩١، ڈاکٹر علامہ ڈاکٹر خالد محمود، ناشر: دار المعارف لاہور۔
- (٨٩) عبقات، ص ٣٩٢-٣٩٣، ڈاکٹر علامہ ڈاکٹر خالد محمود، ناشر: دار المعارف لاہور۔
- (٩٠) المصنف، جلد ٢، ص ٣١٢ -
- (٩١) السنن الکبریٰ للبیهقی، جلد ٢، ص ٢٦ -
- (٩٢) عبقات، ص ٣٩٣، ڈاکٹر علامہ ڈاکٹر خالد محمود، ناشر: دار المعارف لاہور۔
- (٩٣) سنن نسائی، جلد ٢، ص ١٢٥ -
- (٩٤) صحیح مسلم، جلد ٢، ص ١٢٦ -
- (٩٥) شرح النووی، جلد ٢، ص ١٢٦ -
- (٩٦) سنن نسائی، جلد ٢، ص ١٢٥ -
- (٩٧) سنن ابن ماجہ، ص ٢٩٣ -
- (٩٨) تحدیب التحذیب، جلد ٣، ص ٣٢٧ -
- (٩٩) عبقات، ص ٣١٥-٣٣٢، ڈاکٹر علامہ ڈاکٹر خالد محمود، ناشر: دار المعارف لاہور۔